


ದಶಾವತಾರ



ಸಂಗ್ರಹಕಾರರು : ಹರಿಕೃಷ್ಣ ಹೊಳ್ಳೆ , ಬ್ರಹ್ಮಾವರ .

ದೂರವಾಣಿ : 9449894366

ಭೃಗುಶಾಪ , ಮತ್ಸ್ಯಾವತಾರ , ವರಾಹಾವತಾರ , ನರಸಿಂಹಾವತಾರ , ಕೂರ್ಮಾವತಾರ , ವಾಮನಾವತಾರ ,
ಪರಶುರಾಮಾವತಾರ , ರಾಮಾವತಾರ , ಕೃಷ್ಣಾವತಾರ , ಬೌದ್ಧಾವತಾರ , ಕಲ್ಕಿವತಾರ.

ದಶಾವತಾರ ಪ್ರಸಂಗದ ಪಾತ್ರಗಳು

ಭೃಗುಶಾಪ : ದೇವೇಂದ್ರ , ಅಗ್ನಿ , ವಾಯು , ವರುಣ , ತಮಾಸುರ (ಸೋಮಕ) , ಧೂಮ್ರಾಕ್ಷ , ವಿದ್ರಾವಣ , ಶ್ವೇತದಂತ , ಖ್ಯಾತಿ (ಮಾಯಾಂಗನೆ) , ವಿಷ್ಣು , ಭೃಗುಮುನಿ.

ಮತ್ಸ್ಯ ವತಾರ : ಸತ್ಯವ್ರತ , ಮತ್ಸ್ಯ ವತಾರ , ತಮಾಸುರ.

ವರಾಹಾವತಾರ : ಹಿರಣ್ಯಾಕ್ಷ , ದೇವೇಂದ್ರ , ನಾರದ , ಭೂದೇವಿ , ವರಾಹ.

ನರಸಿಂಹಾವತಾರ : ವಿಷ್ಣು , ನಾರದ , ಕಯಾಧು , ಹಿರಣ್ಯಕಶಿಪು , ಪ್ರಹ್ಲಾದ , ಶಂಢಾಮರ್ಕರು , ಶಿಷ್ಯ , ದಡ್ಡ , ರಾಜೀವಿ , ಕಟುಕರು , ಹಾವಾಡಿಗ , ನರಸಿಂಹ.

ಕೂರ್ಮಾವತಾರ : ಬಲಿ ಚಕ್ರವರ್ತಿ , ದೇವೇಂದ್ರ , ಶಂಬರಾಸುರ , ಜಂಭಾಸುರ , ಮೂಕಾಸುರ , ಅಗ್ನಿ , ವಾಯು , ವರುಣ , ವಿಷ್ಣು , ಕೂರ್ಮಾವತಾರ.

ವಾಮನಾವತಾರ : ಬಲಿ ಚಕ್ರವರ್ತಿ , ವಾಮನ , ಶುಕ್ರಾಚಾರ್ಯ , ವಿಂದ್ಯಾವಳಿ.

ಪರಶುರಾಮಾವತಾರ : ಕಾರ್ತವೀರ್ಯ , ಜಮದಗ್ನಿ , ರೇಣುಕ , ಪರಶುರಾಮ.

ರಾಮಾವತಾರ : ಕುಂಭಕರ್ಣವಧೆ- ರಾವಣ , ಕುಂಭಕರ್ಣ , ಬ್ರಹ್ಮ , ದೂತ , ಶುಕ್ರಾಚಾರ್ಯ.

ರಾವಣವಧೆ- ರಾವಣ , ಮಂಡೋದರಿ , ರಾಮ.

ಕೃಷ್ಣಾವತಾರ : ಶಿಶುಪಾಲ , ದಂತವಕ್ತ್ರ , ಧರ್ಮರಾಯ , ಭೀಷ್ಮ , ಸಹದೇವ , ಕೃಷ್ಣ , ಭೀಮ.

ಬೌದ್ಧಾವತಾರ : ಬುದ್ಧ.

ಕಲ್ಕ ವತಾರ: ಕಲ್ಕಿ.

[ಸೂಚನೆ : ಇವು ಭಾಗವತರಿಗೆ ದಶಾವತಾರ ಯಕ್ಷಗಾನ ಆಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಗಳಾಗಿವೆ.]

ಭೃಗುಶಾಪ

[ಇದು ಕಿರಿಯ ಬಲಿಪ ನಾರಾಯಣ ಭಾಗವತ ವಿರಚಿತ ಮತ್ಸ್ಯವತಾರ ಪ್ರಸಂಗದ ಭಾಗವಾಗಿದ್ದು ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಳ್ಳಲಾಗಿದೆ]

(ದೇವೇಂದ್ರನ ಓಲಗ)

ದೇವೇಂದ್ರ : (ಜಂಪೆ-1,2) ಧರಣೀಶ ಲಾಲಿಸೈ ಸುರ ಸಭೆಯೊಳೊಂದು ದಿನ | ಸುರಪಾಲನೋಲಗದೊ
ಳಿರಲು ವೈಭವದಿ || ಗರುಡ ಗಂಧರ್ವ ಕಿನ್ನರ ಯಕ್ಷ ನಿರ್ಜರರ | ನೆರವಿಯೊಪ್ಪಿರಲು ಕುಂದಿರದೆ
ಸಭೆಯೊಳಗೆ ||

ದೇವೇಂದ್ರ : (ಜಂಪೆ-1,2) ಹರಿ ಹರ ವಿಧಾತರಿತ್ತಿರುವ ಈ ಸೌಭಾಗ್ಯ | ಸ್ಥಿರವಾದರಡಿಗಡಿಗೆ
ಬರುವುದೆಡರುಗಳು || ಅದರೊಳಗೆ ದಾನವರು ಅಧಿಕ ವರ ಬಲದಿಂದ | ತ್ರಿದಿವವೇರ್ಧರೆ ಮುಂದೆ
ಹದನವೇನೆನಲು ||

ಅಗ್ನಿ : (ಭೈರವಿ-ಅಷ್ಟ-2) ಎಂದ ವೈಶ್ವಾನರನು | ಭೀತಿಯ ಬಿಡು | ಇಂದ್ರನೆ ದನುಜರನು || ಕೊಂದು
ಸುಟ್ಟುರುಹುತ್ತ | ಮುಂದೆ ವೈರಿಗಳಿಲ್ಲ | ಎಂದೆನಿಸುವೆನೆಂದನು ||

ವರುಣ : (ಭೈರವಿ-ಅಷ್ಟ-2) ವರುಣ ನುಡಿದನದಕೆ | ನಮ್ಮೊಳು ರಕ್ಕ | ಸರು ಬರೆ ಸಂಗ್ರಾಮಕೆ || ಹರಿ
ಹರರೊಲುಮೆಯು | ನಿರತ ಸುರರೊಳಿರೆ | ಧುರದಿ ತೀರಿಪೆ ಕ್ಷಣಕೆ ||

ವಾಯು : (ಭೈರವಿ-ಅಷ್ಟ-2) ಅನಿಲನೆಂದನು ಕನಲಿ | ಹಿಂದಕೆ ಬಂದ | ದನುಜರು ಕದನದಲಿ ||
ಸೆಣಸುತ್ತೋಡಿಹರಲ್ಲ | ಮುನಿದು ಬಂದವರ ಕಾ | ಲನ ರಾವ ತೋರ್ಪೆನಿಲ್ಲಿ ||

ದೇವೇಂದ್ರ : (ಏಕ,ಕೋರೆ) ಬಲು ತೋಷವಾಂತೆನು ನೀವೆಂದ ನುಡಿಗೆ | ಕಲಿಗಳು ನಿಶ್ಚಯ ಸಂಗರ
ದೊಳಗೆ || ಖಳರ ಭೀತಿಯು ನಮಗೆ ಎಳ್ಳಿನಿತಿಲ್ಲ | ಪದುಮನಾಭನ ದಯವಿಹುದು ಸುಳ್ಳಲ್ಲ ||

(ದೇವತೆಗಳ ನಿರ್ಗಮನವಾದಲ್ಲಿಗೆ ತಮಾಸುರನ ಒಲಗ)

ತಮಾಸುರ : (ವಾರ್ಧಕ-ಅಬ್ರ) ಚಿತ್ತವಿಸು ಧರಣೀಶ ಭೃಗುಪುತ್ರನೊಲುಮೆಯಿಂ | ಧೂರ್ತ ಖಳರೊಡ
ಸಿಂಹಿಕಾಸುತ ತಮಾಸುರಂ | ಮಿತ್ರ ಸಾಮಂತ ಧೀಮಂತ ಮಂತ್ರಿ ಪ್ರಮುಖರೊಡನಾ ಹಿರಣ್ಯಪುರದಿ ||

ತಮಾಸುರ : (ತ್ರಿವುಡೆ-2) ದೈತ್ಯಪತಿ ತಮನಿತ್ತನೋಲಗ | ಸತ್ವ ಬಲಯುತ ವೀರದಾನವ || ಮೊತ್ತವನು
ಕೊಡುತ್ತ ಶೋಣಿತ | ಪತ್ತನದಲಿ ||

(ತನ್ನ ಬಲದವರನ್ನೆಲ್ಲ ಕರೆಯುತ್ತಾನೆ , ಧೂಮ್ರಾಕ್ಷ , ವಿದ್ರಾವಣ , ಶ್ವೇತದಂತರು ಒಬ್ಬೊಬ್ಬರಾಗಿ ಬರುತ್ತಾರೆ , ತೈತ್ಯತೈತ್ಯ)

ಧೂಮ್ರಾಕ್ಷ : (ಮಾರವಿ-ಏಕ) ಮಣಿವುತಲೆಂದನು ದನುಜಾಧಿಪನೆ | ಮ್ಮನು ಕರೆಸಿದ ಕಾರ್ಯ ||
ಮನದಾಲೋಚನೆಯನು ಪೇಳ್ಕರೆ ನಿನ | ಗನುವಾಗುವೆನೆಂದ ||

ವಿದ್ರಾವಣ : (ಜಂಪೆ-2) ಯಾಕೆಮ್ಮ ಕರೆದೆ ಜೀಯ | ನಿಮಗಿಂತ | ವ್ಯಾಕುಲವು ಬಂದ ಪರಿಯ || ನೀ
ಕರುಣದಿಂದ ಪೇಳು | ಮುಂದಿನ್ನು | ನಾ ಗೈವ ಕಾರ್ಯಂಗಳು ||

ಶ್ವೇತದಂತ : (ಜಂಪೆ-2) ಇನ್ನೇತಕನುಮಾನವು | ಪ್ರಭುವರನೆ | ನಿನ್ನ ಸೇವೆಯನು ನಾನು || ನಿರ್ಣಯದಿ
ಗೈವೆನುತ | ಮಣಿಯಲ್ಕೆ | ಮನ್ನಿಸುತಲೆಂದನಾತ ||

ತಮಾಸುರ : (ಜಂಪೆ-2) ಆಲಿಸಿರಿ ದೈತ್ಯವರರೆ | ಸಾದರದಿ | ಆಳುತಿಹೆ ನಾನೀ ಧರೆ || ಸಾಧಿಸಲು
ಸ್ವರ್ಗವನ್ನು | ಪೇಳಿರೈ | ಹಾದಿಯನು ನೀವೀಗಲು ||

ಧೂಮ್ರಾಕ್ಷ : (ಮಾರವಿ-ಏಕ) ಹಿರಿಯರಾಗಿ ನಾವಿರುತಲಿ ನಿರ್ಜರ | ನೆರವಿಗೇಲದೆ ಮನಕೆ || ಸ್ಥಿರವಿಲ್ಲವು
ನೀನರುಹುಪಾಯಗಳ | ವಿರಚಿಪೆ ಅರೆಕ್ಷಣಕೆ ||

ವಿದ್ರಾವಣ : (ಮಾರವಿ-ಏಕ) ಕೊಡು ಕೊಡು ನೇಮವ ದಡಿಗ ದಿವೌಕಸ | ಗಡಣವ ಕಡಿದೊರಸಿ ||
ಕೊಡಿಸುವೆ ಬಿಡುಗಣ್ಣೊಡೆಯನ ಬಿಡದಿಯ | ಬಡಿವಾರವ ಬಿಡಿಸಿ ||

ಶ್ವೇತದಂತ : (ಮಾರವಿ-ಏಕ) ಅರ್ಬುದ ರಕ್ಕಸರಿದರ್ಪರೆಮ್ಮಲಿ | ನಿರ್ಭೀತಿಯ ಬಲದ || ಮಾರ್ಬಲ
ಕೊಡುತ ಬರ್ದಿಲ ನಗರಿಗೆ | ಸಾರ್ಬಹುದೆನೆಲೆಂದ ||

ತಮಾಸುರ : (ತ್ರಿವುಡೆ-2) ಮತ್ತೆ ಸ್ವರ್ಗವ ಮುತ್ತಿ ತ್ರಿದಶರ | ಮೊತ್ತವನು ಬಡಿದಟ್ಟಲವರನು || ನಿತ್ಯ
ಸಲಹುವ ಅಚ್ಚುತನು ಬರೆ | ಚುತಿಯು ಬರದು ||

(ಎಲ್ಲರೂ ಒಂದಾಗಿ ಸ್ವರ್ಗಕ್ಕೆ ಧಾಳಿ ಇಡುವರು , ಒಮ್ಮೆ ಎಲ್ಲರೂ ಒಂದು ಸುತ್ತು ಬಂದು ಬಾಣಗಳನ್ನು ಪ್ರಯೋಗಿಸಿದ ನಂತರ , ಮೊದಲಿಗೆ ಧೂಮ್ರಾಕ್ಷ ಮತ್ತು ಅಗ್ನಿ ಪರಸ್ಪರ ಇದಿರಾಗುತ್ತಾರೆ)

ಅಗ್ನಿ : (ಮಾರವಿ-ಏಕ) ಫಡ ದಾನವ ಖಳ ಗಡಣವ ಕೂಡುತ | ಕಡುಗಲಿಗಳ ತೆರದಿ || ಅಡರಿ ನಾಕವನು ತೊಡಗಿದ್ದಾಕೆ ರಣ | ನುಡಿ ನೀನತಿ ಜವದಿ ||

ಧೂಮ್ರಾಕ್ಷ : (ಮಾರವಿ-ಏಕ) ಬಿಡುಗಣ್ಣರ ಸದೆಬಡಿದೀ ನಾಕವ | ಒಡೆಯ ತಮಾಸುರಗೆ || ದೃಢಗೊಳಿಸಲು ನಾವ್ ನಡೆತಂದಿಹೆವೈ | ಕೆಡದಿರಿ ಧುರದೊಳಗೆ ||

ಅಗ್ನಿ : (ಮಾರವಿ-ಏಕ) ಮರುಳನೆ ನಿನ್ನಂತಿರುವ ಖಳರು ಸುರ | ಪುರವನು ಬಯಸುತಲಿ || ಧುರಕೈತರುತಲಿ ಹರಣವ ನೀಗಿದ | ರರಿತುಕೊ ಪೂರ್ವದಲಿ ||

ಧೂಮ್ರಾಕ್ಷ : (ಮಾರವಿ-ಏಕ) ನೀರಮನೆಯೊಳಿಹ ಚೋರನ ಕೃತಕದಿ | ಪೂರ್ವಾಮರರನ್ನು || ಗಾರುಗೆಡಿಸಿರುವ ಪೌರುಷವೆಲ್ಲವ | ತೋರೈ ನೀ ಮುನ್ನ ||

(ಯುದ್ಧ , ಧೂಮ್ರಾಕ್ಷ ಸೋತು ಓಡುತ್ತಾನೆ , ವರುಣ ಮತ್ತು ವಿದ್ರಾವಣ ಇದಿರಾಗುತ್ತಾರೆ)

ವರುಣ : (ಮಟ್ಟಿ) ಎಲ್ಲಿ ಪೋಪೆ ಎಲವೊ ದುರುಳ | ನಿಲ್ಲು ರಣದಿ ಸುರರನೆಲ್ಲ || ಚೆಲ್ಲಿ ಬಡಿದ ಗರ್ವವ ಎ | ನ್ನಲ್ಲಿ ತೋರಿಸು ||

ವಿದ್ರಾವಣ : (ಮಟ್ಟಿ) ಬಲ್ಲಿ ಸುರರ ಕಾರ್ಯ ಸಮರ | ದಲ್ಲಿ ಕಂಡು ದಿತಿಕುವರರ || ನಿಲ್ಲದೋಡಿ ಪೋಗಿ ವಿಪಿನ | ದಲ್ಲಿ ಬಾಳ್ವುದ ||

ವರುಣ : (ಮಟ್ಟಿ) ಮರುಳೆ ಮೊದಲು ರಣಕೆ ಬಂದು | ಧುರದೊಳೆಮ್ಮೊಳ್ ಬವಣೆಗೊಂಡು || ಗಿರಿ ಗುಹೆಗಳ ಸೇರಿದುದನು | ಮರೆತು ಬಂದೆಯ ||

ವಿದ್ರಾವಣ : (ಮಟ್ಟಿ) ಹರಿಯ ಕಪಟದಿಂದ ನಮ್ಮ | ಧುರದಿ ಗೆಲಿದೆವೆಂಬ ಹಮ್ಮ || ಮೆರೆಸು ನೋಳ್ವೆನದನು ಕೇಳು | ಧುರದ ಮಧ್ಯದಿ ||

(ಯುದ್ಧ , ವಿದ್ರಾವಣ ಸೋತು ಓಡುತ್ತಾನೆ , ವಾಯು ಮತ್ತು ಶ್ವೇತದಂತ ಇದಿರಾಗುತ್ತಾರೆ)

ವಾಯು : (ತ್ರಿವುಡೆ-2) ಭಳಿರೆಲವೊ ಧನುಜಾಧಮನೆ ಕೊಳು | ಗುಳಕೆ ನಡೆತಂದೆಮ್ಮೊಳೀಪರಿ || ಅಳಿವೆಯಾತಕೆ ಬಿಟ್ಟು ಭಲವನು | ತೊಲಗು ಹಿಂದೆ ||

ಶ್ವೇತದಂತ : (ತ್ರಿವುಡೆ-2) ಬಲವಿರೋಧಿಯ ತೋರು ಸುಮ್ಮನೆ | ಅಳಿವೆಯಾತಕೆ ನಿಂದು ಸಮರಕೆ || ಭಲವು ನಮ್ಮಲಿ ಮೆರೆಯದೆಂದಿಗು | ಕೊಳುಗುಳದಲಿ ||

ವಾಯು : (ತ್ರಿವುಡೆ-2) ಜಗಲಿಯನು ತಾನೇರಲರಿಯದೆ | ಗಗನವನು ಬಯಸುವುದು ಯೋಗ್ಯವೆ || ನಗದಿಹರೆ ಕೇಳೆನ್ನ ಗೆಲು ನೀ | ಹಗರಣದಲಿ ||

ಶ್ವೇತದಂತ : (ತ್ರಿವುಡೆ-2) ಕೆಡದಿರೆಂದಾಡಿದರೆ ನೀ ಮದ | ವಡರಿ ಸಮರಕೆ ಬಂದೆ ಸುಮನಸ || ಗಡಣವನು ಸದೆಬಡಿದು ನಾಕವ | ಪಡೆವೆ ನೋಡು ||

(ಯುದ್ಧ , ಶ್ವೇತದಂತ ಸೋತು ಓಡುತ್ತಾನೆ , ದೇವೇಂದ್ರ ಮತ್ತು ತಮಾಸುರ ಇದಿರಾಗುತ್ತಾರೆ)

ದೇವೇಂದ್ರ : (ರೂಪಕ) ಸಿಕ್ಕಿದೆಯ ತಮಾಸುರಾಖ್ಯ ಮೂರ್ಖ ದಾನವ | ರಕ್ಕು ರೌಳಿಗಳನು ತೋರು ವಕ್ರ ಮಾರ್ಗವ || ಧೀಷಣನ ಪ್ರಚೋದನೆಯಲಿ ಈಸು ಖಳರನು | ನಾಶ ಮಾಳ್ವ ಮನದಿ ಬಂದೆ ಕೂಡಿ ಸುರರನು ||

ತಮಾಸುರ : (ರೂಪಕ) ಸೊಕ್ಕಿ ನಡೆವ ನಿನ್ನ ಯಮ ಪುರಕ್ಕೆ ಕಳುಹುವೆ | ಶುಕ್ರನ ಬೆಂಬಲಿಸು ಜೀವಿಸಲ್ವೆ
ತಿಳುಹುವೆ || ಈಶನ ಸುಧ್ಯಾನ ಗೈವ ರಾಕ್ಷಸರ್ಗಗಳ | ದ್ವೇಷ ಗಳಿಸಿ ನಿನಗೆ ಬರದು ಲೇಸು ಸುರವರ ||

ದೇವೇಂದ್ರ : (ರೂಪಕ) ಮುನಿವರಲ್ಲ ನಮಗೆ ವಿಧಿಯು ತ್ರಿಣಯ ಮುಖ್ಯರು | ಮನದೊಳೇಳಿಗೆಯನೆ
ಬಯಸಿ ಹರಸುತೀರ್ಪರು ||

ತಮಾಸುರ : (ರೂಪಕ) ಫಲವ ಮುಂದೆ ತಿಳಿವೆಯೆಂದು ಖಳ ತಮಾಸುರ | ಮುಳಿದು ಶಕ್ರನೊಡನೆ
ತಾನು ಅಳವಿಗೊಟ್ಟನು ||

(ಯುದ್ಧ , ತಮಾಸುರ ಮತ್ತು ಆತನ ಕಡೆಯವರೆಲ್ಲ ಸೋತು ಭೂಲೋಕಕ್ಕೆ ಓಡುತ್ತಾರೆ , ದೇವೇಂದ್ರ ಮತ್ತು ಆತನ ಕಡೆಯವರೆಲ್ಲ ಬೆನ್ನಟ್ಟುತ್ತಾರೆ ,
ತಪ್ಪಿಸಿಕೊಂಡು ಬಂದ ತಮಾಸುರನು ತನ್ನವರೊಡನೆ ಹೀಗೆನ್ನುತ್ತಾನೆ)

ತಮಾಸುರ : (ಭಾಮಿನಿ) ಗಾರುಗಡದಿರಿ ನೀವು ಮನದಿ ಬ | ಲಾರಿ ಮುಖ್ಯರ ಭೀತಿಗೋಸುಗ || ಧೀರ
ಶುಕ್ರನ ಜನನಿ ಮಾಯಾಂಗನೆಯ ಮರೆ ಹೊಗುವ ||

(ಶುಕ್ರಾಚಾರ್ಯರು ಸಂಜೀವಿನಿ ವಿದ್ಯೆಯನ್ನು ಸಾಧಿಸುವುದಕ್ಕಾಗಿ ಶಿವನನ್ನು ಕುರಿತು ತಪಸ್ಸು ಮಾಡುತ್ತಿದ್ದಾರೆ , ಈ ಸಂದರ್ಭದಲ್ಲಿ ನಮ್ಮನ್ನು
ಕಾಯುವವರೆಂದರೆ ಶುಕ್ರಾಚಾರ್ಯರ ತಾಯಿ ಖ್ಯಾತಿ ದೇವಿ ಒಬ್ಬರೇ , ಆದ್ದರಿಂದ ಎಲ್ಲರೂ ಅವರಲ್ಲಿಗೆ ಹೋಗೊಣ ನಡೆಯಿರಿ ಎಂಬುದಾಗಿ
ತೆರಳುತ್ತಾರೆ , ಮುಂದಿನ ಪದ್ಯಕ್ಕೆ ಖ್ಯಾತಿಯು ಬಂದು ಕುಳಿತುಕೊಳ್ಳುತ್ತಾಳೆ)

ಖ್ಯಾತಿ : (ಕಂದ) ಯೋಗದೊಳಿರೆ ಭೃಗುಮುನಿ ಹೊರ | ಬಾಗಿಲೊಳಾ ವನದ ಸೊಬಗುಗಳ ನೋಡುತ್ತಂ||

(ತಮಾಸುರ ಮತ್ತು ಆತನ ಕಡೆಯವರೆಲ್ಲ ಬಂದು ವಂದಿಸುತ್ತಾರೆ)

ತಮಾಸುರ : (ಕಂದ) ನಾಗಗಮನೆಯಿರಲಲ್ಲಿಗೆ | ಬಾಗುತ ದನುಜರು ಪದಾಬ್ಜಕ್ಕೆರಗುತ್ತೆಂದರ್ ||

ತಮಾಸುರ : (ರೂಪಕ) ಭೃಗು ಮುನೀಂದ್ರ ಜಾಯಿ ಪಾದ | ಯುಗಳಕೆ ನಮೋ ನಮೋ || ಸುಗುಣೆ ನಿನ್ನ
ಮಗನ ಶಿಷ್ಯ | ರುಗಳು ನಾವ್ ನಮೋ ನಮೋ ||

ಖ್ಯಾತಿ : (ಅಷ್ಟ) ಆರು ನೀವೆಲ್ಲಿಂದ ಬಂದಿರಿಪರಿ ಚಿಂತಾ | ಕಾರಕೇಂ ಕಾರಣವು || ತೋರುವಿರತಿ
ಸಮರ್ಥರ ತೆರವಿಂತು | ಗಾರುಗೆಟ್ಟಿರುವಿರೇಕೆ ||

ತಮಾಸುರ : (ರೂಪಕ) ಮೊದಲು ಪ್ರಾಣದಾನವಿತ್ತು | ಸದಯೆ ಅಭಯ ಪಾಲಿಸು || ಹದನ ಮತ್ತೆ
ಪೇಳ್ವೆವು ಶಶಿ | ವದನೆ ದಯವ ತೋರಿಸು ||

ಖ್ಯಾತಿ : (ಬೇಹಾಗ್-ಏಕ) ಏಳಿರೆಲ್ಲ | ಧೈರ್ಯವ | ತಾಳಿರೆಲ್ಲ || ಪ || ಏಳಿರೆಲ್ಲವರು ತಾಳಿ ಧೈರ್ಯವೆ |
ನ್ನಾಳಿದನಾಣೆ ತ್ರಿಶೂಲಿಯೆ ಬಂದರು || ಅ.ಪ. || ಮಾರುತನೆನ್ನ ಶರೀರದಿ ಚರಿಸೆ ಕು | ಮಾರನಾಣೆ
ಖಳವಾರದ ಪ್ರಾಣಕೆ || ಬಾರದು ಹಾನಿಯು ಯಾರಿಗು ಬಿಡೆನು ವಿ | ಚಾರ ತಿಳುಹಿರೆನೆ
ನಾರಿಯೊಳೆಂದರು ||

ತಮಾಸುರ : (ಅಷ್ಟ) ಶೋಣಿತಾಧಿಪ ನಾನು ಸೋಮಕ ನಾಮಕ | ಮಾತೆ ಕೇಳು || ಬಹು |
ದಾನವರೊಡಗೂಡಿ ದಾಳಿಯನಿಟ್ಟೆವು | ಮಾತೆ ಕೇಳು ||

ಖ್ಯಾತಿ : (ಸುರುಟಿ-ಏಕ) ತಮ ಮುಂತಾದಿಗಳು | ಭೀತಿಯು | ಭ್ರಮಣೆ ವಿಚಾರಗಳು || ನಿಮಗೇತಕೆ ಈ
ಯಮಿಯಾಶ್ರಮದಲಿ | ಅಮಿತಾನಂದದಿ ಕ್ರಮದಿಂ ಬಾಳಿರಿ ||

ಖ್ಯಾತಿ : (ಸುರುಟಿ-ಏಕ) ಅನಿಮಿಷರಿಂ ನಿಮಗೆ | ಎನ್ನಯ | ತನಯ ಬರುವ ವರೆಗೆ || ಘನ ತೊಡರಾಗದೆ
ತನುವನು ಸಲಹುವೆ | ಎನುತರುಹಲು ಎಲೆ ಮನೆಯೊಳಗಿರುತಿರೆ ||

(ರಕ್ತಸರನ್ನೆಲ್ಲ ಒಳಕ್ಕೆ ಕಳಿಸುತ್ತಾಳೆ , ಇತ್ತ ರಕ್ತಸರನ್ನು ಹುಡುಕಿಕೊಂಡು ಅಲ್ಲಿಗೆ ದೇವೇಂದ್ರ ಬರುತ್ತಾನೆ , ವಂದಿಸುತ್ತಾನೆ)

ದೇವೇಂದ್ರ : (ಮತ್ತೇಭವಿಕ್ರೀಡಿತ) ದಣಿದಿದಾರ್ ಖಳರಿಲ್ಲಿ ಸೇರ್ದರೆಂದೆಣಿಸುತ್ತ ಮುಂದೈದುತಾ | ವನಿತಾ
ರತ್ನವ ಕಾಣತೆಂದ ನಯದಿಂ ಮಣಿದಾಗ ಸ್ವರ್ಗಾಧಿಪಂ ||

ದೇವೇಂದ್ರ : (ನವರೋಜು-ಏಕ) ಮುನಿರಮಣಿ ಗುಣವಂತೆ | ಉಶ | ನನ ಜನನಿ ಛಲವಂತೆ ||
ಅನಿಮಿಷರಾದೆಮ್ಮನು ದ್ವೇಷಿಸುತಿಕ | ದನುಜರು ನಿಮ್ಮನೆಯೊಳಗಿರೆ ಬಿಡು ಬಿಡು ||

ಖ್ಯಾತಿ : (ಬಿಲಹರಿ-ಅಷ್ಟ) ಸುರಪಾಲ ಕೇಳೆನ್ನಾಶ್ರಮದೊಳಾಶ್ರಯದಿ | ದುರುಳರ್ಗಭಯಮಿತ್ತು ಪೊರೆವೆ
ನಾ ದಯದಿ || ತರಳ ಶುಕ್ರನು ಬಂದ ಮಿಗೆ ಬಿಟ್ಟು ಕೊಡುವೆ | ಹರಟದೆ ಪೋಗಿರಿ ಬರಿದೇಕೆ ತಡೆವೆ ||

ದೇವೇಂದ್ರ : (ನವರೋಜು-ಏಕ) ಹರಿಯಾಜ್ಞೆ ಇದು ನಮಗೆ | ದುರು | ಳರನು ಕೊಲ್ಲುವ ಬಗೆಗೆ ||
ಅರಸುತ ಬಂದೆವು ತರುಣಿಯ ಬಿಡದಿರೆ | ಕರುಣೆಯ ನಿನ್ನೊಳಗಿರಿಸೆವು ನಿಶ್ಚಯ ||

ಖ್ಯಾತಿ : (ಬಿಲಹರಿ-ಅಷ್ಟ) ಒಪ್ಪಿದೆನದಕೆ ನಾ ಮಾತಿತ್ತವರನು | ತಪ್ಪಲು ಹರಿಯಾಜ್ಞೆ ನಿಮಗೆ ಉಂಟೇನು||
ಸರ್ಪಶಯನನೆ ಕೆಳ್ಳರು ಬಿಡೆನವರ | ದರ್ಪಕೆ ಬೆದರೆ ಪೋಗತ್ತ ಸುರವರ ||

ದೇವೇಂದ್ರ : (ವಾರ್ಧಕ-ಅಬ್ರ) ಕೇಳುತುದ್ರೇಕದಿಂ ಪೇಳ್ವನು ಶಚೀಂದ್ರ ಮುನಿ | ಪಾಲನಂಗನೆ ನಿನ್ನ
ವಜ್ರಾಯುಧದಿ ಹೊಯ್ದು | ಖೂಳರಂ ತೀರಿಸುವೆನುತೆಲ್ಲವರು ತಮ್ಮ ಕೈದುಗಳ ಝಳಪಿಸಿದರು ||

(ದೇವೇಂದ್ರನು ತನ್ನ ವಜ್ರಾಯುಧವನ್ನು ಮೇಲೆತ್ತುತ್ತಾನೆ)

ಖ್ಯಾತಿ : (ವಾರ್ಧಕ-ಅಬ್ರ) ವ್ಯಾಳನೋಲ್ ಉರಿದೆದ್ದು ಮಾಯಾಂಗನೆಯು ನಿಮ್ಮ | ತೋಳುಗಳು
ಶವವಾಗಲೆಂದು ಶಾಪವನಿತ್ತು || ಆಲಯದೊಳಿರುತಿರಲು ದಿವಿಜರಂಜುತ್ತ ಶ್ರೀಲೋಲನಂ ನುತಿಗೈದರು||

(ಕುಪಿತಳಾದ ಖ್ಯಾತಿಯು ನಿನ್ನ ತೋಳುಗಳು ಶವದಂತೆ ಸ್ತಂಭಿತವಾಗಲಿ ಎಂದು ಶಾಪವಿತ್ತು ಒಳಕ್ಕೆ ನಡೆಯುತ್ತಾಳೆ, ಎತ್ತಿದ ಕೈಯನ್ನು ಕೆಳಕ್ಕೆ
ಇಳಿಸಲಾಗದೇ ದುಃಖಿತನಾಗಿ ದೇವೇಂದ್ರನು ಶ್ರೀಹರಿಯನ್ನು ಧ್ಯಾನಿಸುತ್ತಾನೆ)

ದೇವೇಂದ್ರ : (ಮಧ್ಯಮಾವತಿ-ಕೋರೆ) ಈಶಸುಪ್ರೀತ ವಾಣೀನಾಥನಯ್ಯ | ದೋಷರಹಿತರೊಳು
ಮುನಿಸೇಕೆ ಜೀಯ || ಕೇಶವಾಚ್ಚುತ ಬಂದು ಸಲಹು ನೀನೆಂದು | ವಾಸವಾದ್ಯರು ಧ್ಯಾನಿಸುತ್ತಿರಲಂದು ||

ವಿಷ್ಣು : (ಭಾಮಿನಿ) ಭಕ್ತರಾರ್ತ ಧ್ವನಿಯನಾಲಿಸಿ | ಚಿತ್ತಜನ ಪಿತ ಗರುಡನ || ಹತ್ತಿ ಬರಲಾಕ್ಷಣಕೆ ನಿರ್ಜರ
ಮೊತ್ತ ಕಂಡು || ಸತ್ತಿರುವ ತೋಳ್ಗಳನು ತಡವರಿ | ಸುತ್ತ ತಳ್ಳಿಸಿ ಶ್ರೀವರ || ಚಿತ್ತದಲಿ ಬೇಸತ್ತುಕೊಳುವರೆ
ವಾರ್ತೆಯೇನು ||

(ವಿಷ್ಣುವು ಪ್ರತ್ಯಕ್ಷನಾಗಿ ಸಂಭಿತವಾದ ದೇವೇಂದ್ರನ ತೋಳನ್ನು ಸವರಿ ಸರಿಪಡಿಸಿ , ಏನಾಯಿತೆಂದು ಕೇಳುತ್ತಾನೆ)

ವಿಷ್ಣು : (ತ್ರಿವುಡೆ-1) ಮೌನಿಯಾಲಯಕ್ಕೆದಿರೇತಕೆ | ಮಾನಿನಿಯ ಕೆಣಕಿರುವರೇ || ನ್ಯೂನ ಹಾನಿಯು
ಬರಲು ಕಾರಣ | ವೇನು ತಿಳುಹಿ ||

ದೇವೇಂದ್ರ : (ಏಕ,ಕೋರೆ) ಅರುಹಲೇನು ಕರುಣ ಸಾಗರ | ನಿನ್ನಾಜ್ಞೆಯಂತೆ | ಅರಸಿ ಖಳರ ಇರಿದು
ಸಂಗರ || ವಿರಚಿಸಲ್ವೆ ದಣಿದು ಓಡಿ | ಬರಲು ಮಾಯಾಂಗನೆಯ ಬೇಡಿ || ಹರಣದಾಶ್ರಯವನು ಪಡೆದು |
ದುರುಳಿರಲು ನಾನು ತಿಳಿದು ||

ದೇವೇಂದ್ರ : (ಏಕ,ಕೋರೆ) ಬಂದು ವಿನಯದಿಂದ ಬೇಡಿದೆ | ಕೊಡದಿರಲು ಖಾತಿ | ಯಿಂದ ಕುಲಿಶ
ಸದೆಯಲೆತ್ತಿದೆ || ವೃಂದ ಸಹಿತ ಮೇಲುವರಿಯೆ | ಮಂದಗಮನೆ ಶಾಪವೀಯೆ || ನೊಂದು ನಿನ್ನ
ಧ್ಯಾನಿಸಿದೆವು | ತಂದೆ ನಮಗೆ ನೀನೆ ಗತಿಯು ||

ವಿಷ್ಣು : (ಜಂಪೆ-2) ಆದುದಾಯಿತು ಮುಂದೆ | ಖೇದ ಪಡಲೇಕಿದಕೆ | ಸಾದರದಿ ದಿವವಡರಿ |
ಮೋದದಿಂದಾಳಿ || ದಾನವರ ಕೊಲಲೆತ್ತ | ನಾನೆಸಗುವೆನು ಎಂದು | ಶ್ರೀನಾಥನವರ ಸುರ | ಪುರಕೆ
ಅಟ್ಟಿದನು ||

(ದೇವೇಂದ್ರನನ್ನು ಕಳುಹಿಸಿಕೊಟ್ಟ ನಂತರ ವಿಷ್ಣುವು ಖ್ಯಾತಿದೇವಿಯ ಬಳಿಗೆ ಹೋಗಿ ಮಾತನಾಡಿಸುತ್ತಾನೆ)

ವಿಷ್ಣು : (ರೂಪಕ,ಏಕ,ಕೋರೆ) ಶ್ರೀಲತಾಂಗಿ ಮೌನಿಪ್ರೀಯೆ ಲೋಲ ಲೋಚನೆ | ಶೀಲವಂತೆ
ಸತಿಸಮೂಹದೋಳ್ ಸುಲೋಚನೆ || ವ್ಯಾಳಶಯನ ನಾನೆ ಸ್ಥಿತಿಯ ಕರ್ತ ಭಕ್ತರ | ಜಾಲ ಪೊರೆವೆ
ಬರೆವುದನ್ನು ಕೆಳೆ ಮನದಿರ || ಖಂಡಲಾದಿ ದಿವಿಜರನ್ನು ದಂಡಿಸಿರುವೆಯಾ | ಹಿಂಡು ಖಳರ
ವಶದೊಳಿರಿಸಿಕೊಂಡು ಮೆರೆವೆಯು ||

ಖ್ಯಾತಿ : (ನಾದನಾಮಕ್ರಿಯೆ-ಅಷ್ಟ) ಯಾತಕಿಂತು ನುಡಿದೆ ಮಾತ | ಯಾತುಧಾನ ವೈರಿ || ನೀತಿ
ತಪ್ಪಿದಲ್ಲಿ ಪೇಳು | ಆರ್ತರಿಂಗೀ ಸಾರಿ || ಮಾತುಕೊಟ್ಟು ನಿಲಿಸಿಕೊಂಡೆ | ಜಾತ ಬರುವ ವರೆಗೆ ||
ಘಾತವಾರಿಗಾಯ್ತು ನಮಿಪೆ | ನೀನು ತೆರಳು ಗತಿಗೆ ||

ವಿಷ್ಣು : (ನಾದನಾಮಕ್ರಿಯೆ-ಅಷ್ಟ) ಉರಗನಿಗೆ ಹಾಲನೆಯೆ | ದೊರೆಯಲುಂಟೆ ಸುಧೆಯು ||
ದುರುಳರಲ್ಲಿ ಕರುಣವಿರಿಸೆ | ಪರಿಣಾಮ ದುರ್ಗತಿಯು || ಸರುವ ರಕ್ಷ ಶಿಕ್ಷಾ ಕರ್ತ | ಧರೆಯ ಪಾಪ ಪುಣ್ಯ ||
ಇರುವುದೆನಗೆ ಪಾಲಿಸವರ | ತೊರೆದು ನೀ ಕಾರುಣ್ಯ ||

ಖ್ಯಾತಿ : (ಅಷ್ಟ-2) ಪುಣ್ಯ ಪುರುಷನಿಗನ್ಯಾಯವಾದರು | ಎನ್ನೊಳಗಿಹ ಖಳರು || ಚಿಣ್ಣರಂತಿಹರನ್ನು
ನಿರ್ಣಯ ಬಿಡೆ ಶುಕ್ರ | ನೆನ್ನಲ್ಲಿ ಬರುವನಕ ||

ವಿಷ್ಣು : (ವಾರ್ಧಕ-ಅಬ್ರ) ಅಳುಕೆ ನಾ ಹೆಂಗೊಲೆಗೆ ಬಿಡಲಾರೆಯಾ ಖಳರ | ತಲೆಯರಿವೆನೆನುತಾ
ಸುದರ್ಶನಕ್ಕಾಜ್ಞೆ ಕೊಡೆ | ಘಳಿಲದಿಂ ಕಂತುಕದ ತೆರದಿ ಶಿರ ಧರೆಗುರುಳೆ ||

(ಖ್ಯಾತಿಯು ರಕ್ತಸರನ್ನು ಬಿಟ್ಟುಕೊಡುವುದಿಲ್ಲವೆಂದಾಗ ವಿಷ್ಣುವು ಸುದರ್ಶನ ಚಕ್ರದಿಂದ ಅವಳ ತಲೆಯನ್ನು ಕತ್ತರಿಸುತ್ತಾನೆ , ಇಬ್ಬರೂ ಒಳಗೆ
ಹೋಗುತ್ತಾರೆ , ನಂತರ ಮುಂದಿನ ಪದ್ಯಕ್ಕೆ ಭೃಗುಮುನಿ ಬರುತ್ತಾನೆ)

ಭೃಗುಮುನಿ : (ವಾರ್ಧಕ) ಮರೆಯೊಳಿರೆ ಹರಿಯಾಗಲು | ಕಳಕಳಿಸಿ ದಾನವರು ಹುಯ್ಯಲಿಡೆ ಯೋಗಮಂ|
ಕೆಳಗಿಳಿಸಿ ಭೃಗು ಮೌನಿ ಭರದಿ ಬಂದೀಕ್ಷಿಸಲು ||

(ಖ್ಯಾತಿಯನ್ನು ಕರೆದಾಗ ಆಕೆ ಬಾರದಿರುವುದನ್ನು ಗಮನಿಸಿ ಒಳಗೆ ಇಣುಕುತ್ತಾನೆ. ಅಲ್ಲಿ ಆಕೆಯ ಶವ ನೋಡಿ ದುಃಖಿಸುತ್ತಾನೆ)

ಭೃಗುಮುನಿ : (ನೀಲಾಂಬರಿ-ಕೋರೆ) ಮಡಿದೆಯ ಹಾ ಮಮ ರಮಣಿ | ಸತಿ | ಗಡಣದೊಳಗೆ ನೀ
ದ್ಯುಮಣಿ || ಕಡು ಪತಿವೃತೆ ನಿನ್ನುವನು | ತಲೆ | ಕಡಿದ ಪಾಪಿ ಯಾರವನು ||

(ಹೀಗೆ ಭೃಗುಮುನಿ ದುಃಖಿಸುವಾಗ ಒಳಗಿನಿಂದ ರಕ್ತಸರು " ಒಬ್ಬ ಕಪ್ಪು ಮೈಯವನು ಬಂದು ನಿಮ್ಮ ಹೆಂಡತಿಯನ್ನು ಕೊಂದು , ಈಗ ಇಲ್ಲಿ
ಒಳಗಡೆ ಅಡಗಿದ್ದಾನೆ " ಎನ್ನುತ್ತಾರೆ , ಇದರಿಂದ ಮುನಿಯು ಸಿಟ್ಟಾಗುತ್ತಾನೆ)

ಭೃಗುಮುನಿ : (ತ್ರಿವೃಡೆ-2) ಯಾರೆಲಾ ಪಾತಕಿಯ ಮರೆಯಂ | ಸೇರಿ ಸತಿಯಂ ಕೊಂದ ವಿಕ್ರಮಿ ||
ಬಾರೊ ಎನ್ನೆಡೆ ನಿನ್ನ ಕುಲ ಸಂ | ಹಾರ ಗೈವೆ ||

ಭೃಗುಮುನಿ : (ತ್ರಿವೃಡೆ-2) ಕೇಸರಿಯ ಮರಿಯನ್ನು ಕುರಿಮರಿ | ನಾಶಗೈಯಲು ನೆಗೆದ ತೆರದಿ ಯ ||
ತೀಶನರಸಿಯ ಕಣಕಿದೆಯ ನಿ | ದೋಷಿಯಳನು ||

ಭೃಗುಮುನಿ : (ತ್ರಿವೃಡೆ-2) ಮುನಿ ಸತಿಯು ಪತಿವೃತೆಯ ಹೆಂಗೊಲೆ | ಮನಕೆ ಪಾತಕವರಿಯದಾಯಿತೆ ||
ಎನಗೆ ಮೊಗವನು ತೋರದಾದೆಯ | ಶುನಕನಂತೆ ||

ಭೃಗುಮುನಿ : (ತ್ರಿವೃಡೆ-2) ಧರೆಯ ಭಸ್ಮಭೂತವೆಸಗುವೆ | ಸರುವ ನಾಶಗಳಾಗಲೆನುತಿರೆ || ಸಿರಿವರನು
ಭಯದಿಂದ ಮುನಿಪದ | ಕೆರಗುತೆಂದ ||

(ಇಡೀ ಬ್ರಹ್ಮಾಂಡವನ್ನೇ ಸುಡುತ್ತೇನೆ ಎಂದು ಮುನಿಯು ಹೊರಟಾಗ ವಿಷ್ಣುವು ಒಳಗಿನಿಂದ ಹೊರಗೆ ಬಂದು ತಡೆಯುತ್ತಾನೆ)

ವಿಷ್ಣು : (ಏಕ,ಕೋರೆ) ಯಾತಕಿಂತ ಖಾತಿ ಮನಕೆ | ಮೌನಿರಾಯ | ಸರ್ವ | ನೀತಿ ಶಾಸ್ತ್ರ ಜ್ಞಾನಿಯಾಗಿ |
ಮೌನಿರಾಯ || ಭೂತಳವನೆ ಉರುಹಬಹುದೆ | ಮೌನಿರಾಯ | ದಿವಿಜ | ವ್ರಾತವರಿತು ನಿಂದಿಸುವರು |
ಮೌನಿರಾಯ ||

ವಿಷ್ಣು : (ಏಕ,ಕೋರೆ) ಸುರವಿರೋಧಿ ಖಳರು ನಿನ್ನ | ಮೌನಿರಾಯ | ಅರಸಿ | ಮರೆಯೊಳಿರಿಸೆ ಸಾರಿ
ಕೇಳ್ಗೆ | ಮೌನಿರಾಯ || ಕೆರಳಿ ಬಿಡದರಿಂದಲಾನು | ಮೌನಿರಾಯ | ಚಕ್ರ | ಕಿರದೆ ಆಜ್ಞೆಯಿತ್ತು ತರಿದೆ |
ಮೌನಿರಾಯ ||

(ನಿನ್ನ ಹೆಂಡತಿಯನ್ನು ನಾನೇ ಕೊಂದದ್ದು ಎಂದಾಗ ಇನ್ನಷ್ಟು ಕುಪಿತನಾಗುತ್ತಾನೆ)

ಭೃಗುಮುನಿ : (ವಾರ್ಧಕ-ಅಬ್ರ) ಮಮಸತಿಯ ಕುಟ್ಟಿ ಕಳೆದಿಹ ನೀನು ಝಷವೆ ಮೊದಲಾದ ದಶ
ಜನ್ಮಗಳ ಧರಿಸಿ ಜಗದಿ ||

(ಮತ್ಸ್ಯವೇ ಮೊದಲಾದ ಹತ್ತು ಜನ್ಮಗಳನ್ನು ಧರಿಸಿ ಭೂಮಿಯಲ್ಲಿ ಜನಿಸು ಎಂದು ಶಪಿಸುತ್ತಾನೆ)

ಭೃಗುಮುನಿ : (ವಾರ್ಧಕ-ಅಬ್ರ) ಪಟ್ಟದಂಗನೆಯ ಕಳೆದಾ ವಿಯೋಗದ ದುಃಖ | ದೃಷ್ಟಾಂತವನುಭವಿಸಿ
ತೊಳಲೆಂದು ಶಪಿಸುತ್ತ ಮುನಿ ನಡೆದ ತಪಕೆನುತಲಿ ||

(ಅದರಲ್ಲಿಯೂ ಒಂದು ಜನ್ಮದಲ್ಲಿ ನನ್ನಂತೆಯೇ ಹೆಂಡತಿಯನ್ನು ಕಳೆದುಕೊಂಡು ತೊಳಲಾದುವಂತಾಗಲಿ ಎಂದು ಶಪಿಸಿ ತೆರಳುತ್ತಾನೆ)

ವಿಷ್ಣು : (ಸಾಂಗತ್ಯ-ರೂಪಕ) ದನುಜರ ವಧೆಗೆ ಮುಂದನುವಾಯ್ತು ಶಾಪವೆಂ | ದೆನುತಲಿ ಸಮಯ
ಸಾಧಿಸುತ || ಚಿನ್ಮಯ ವೈಕುಂಠವನು ಸೇರಿ ಇರಲಿತ್ತ | ತ್ರಿಣಯನ ಒಲಿಸಿ ಭಾರ್ಗವನು ||

ಮತ್ಸ್ಯ ವತಾರ

[ಇದು ಕಿರಿಯ ಬಲಿಪ ನಾರಾಯಣ ಭಾಗವತ ವಿರಚಿತ ಮತ್ಸ್ಯವತಾರ ಪ್ರಸಂಗದ ಭಾಗವಾಗಿದ್ದು ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಳ್ಳಲಾಗಿದೆ]

[ಪದ್ಯಕ್ಕೆ ಸತ್ಯವ್ರತನ ಪ್ರವೇಶ]

ಸತ್ಯವ್ರತ : (ವಾರ್ಧಕ)(ಜಂಪೆ-1,2) ಅತ್ತಲಾ ದ್ರವಿಡ ದೇಶವನಾಳ್ ಭೂರಮಣ | ಸತ್ಯನಿಧಿ ಶುದ್ಧಾತ್ಮ
ಹರಿಭಕ್ತ ಸಚ್ಚರಿತ || ಸತ್ಯವ್ರತನೆಂಬವನು ನಿತ್ಯಾಹ್ನಿಕವ ಮುಗಿಸಿ | ಒಡ್ಡೋಲಗವನಿತ್ತನು ||

ಸತ್ಯವ್ರತ : (ತ್ರಿವುಡೆ-1) ಹರಿಯ ಪಾದವ ಕಾಣಲೋಸುಗ | ವಿರಚಿಸಿದೆ ಬಲು ವಿಧದ ಕೃತುಗಳ ||
ಧರೆಯಮರರಿಗೆ ಬಡ ಜನಕೆ ನಾ | ಕರೆದು ದಾನವನಿತ್ತನು | ಕಾಣೆ ಫಲವ ||

ಸತ್ಯವ್ರತ : (ತ್ರಿವುಡೆ-1) ಪಾಪಿಯಾದೆನು ತಾನೆನುತ್ತ ಪ್ರ | ಲಾಪಿಸಲು ಮಧ್ಯಾಹ್ನವಾಗಲು ||
ಭೂಪನಾಹ್ನಿಕಕಾಗಿ ಪೊರಟನು | ಶ್ರೀಪತಿಯ ನೆನೆದಲ್ಲರ | ಬೀಳುಗೊಡುತ ||

[ಮಧ್ಯಾಹ್ನವಾದುದರಿಂದ ಓಲಗ ಮುಗಿಸಿ ಸೂರ್ಯನಿಗೆ ಅರ್ಘ್ಯವನ್ನು ಕೊಡಲು ಕೃತಮಾಲಾ ನದಿಯ ಬಳಿಗೆ ಬರುತ್ತಾನೆ]

ಸತ್ಯವ್ರತ : (ಕಂದ) ಕ್ಷಿತಿಪಾಲಕ ನಡೆತರುತಂ | ಕೃತಮಾಲಾ ನದಿಯ ಜಲದಿ ಸ್ನಾನವ ಗೈದುಂ ||
ಹಿತದಿಂ ಭಾಸ್ಕರಗರ್ಭ್ಯವ | ಮತಿಯುತ ಬೊಗಸೆಯೊಳು ವಾರಿಯಂ ಪಿಡಿದೆಂದಂ ||

[ಎರಡು ಬಾರಿ ಅರ್ಘ್ಯ ಕೊಡುತ್ತಾನೆ, ಓಂ ಸೂರ್ಯಾಯ ನಮಃ , ಓಂ ಮಿತ್ರಾಯ ನಮಃ , ಮೂರನೇ ಬಾರಿ ಅರ್ಘ್ಯ ಕೊಡಲು ಬೊಗಸೆಯಲ್ಲಿ ನೀರನ್ನು ತೆಗೆದುಕೊಂಡಾಗ]

ಸತ್ಯವ್ರತ : (ವಾರ್ಧಕ) ಮೂರನೆಯ ಅರ್ಘ್ಯವನು ಕಣ್ಣೆರೆದು ನೋಡುತಿರೆ | ತೋರಲಾ ಬಂಗಾರ ವರ್ಣ
ಶಫರಿಯದೊಂದು || ಭೂರಮಣ ಕೆಟ್ಟಿತಂದಾ ಜಲವ ನದಿಗಿಡಲು ಕರೆದೊರೆದುದಾ ಮತ್ಸ್ಯ ವು ||

[ಬೊಗಸೆಯ ನೀರಿನಲ್ಲಿ ಮೀನಿನ ಮರಿ ಇರುವುದನ್ನು ಕಂಡು ಅಶುದ್ಧವಾಯಿತೆಂದು ರಾಜನು ಬೇಸರಗೊಳ್ಳುತ್ತಾನೆ , ಬೊಗಸೆಯ ನೀರನ್ನು ಚೆಲ್ಲಿ ಆ ಮೀನನ್ನು ಪುನಃ ನೀರಿಗೆ ಬಿಡಲು ಮುಂದಾದಾಗ ಆ ಮೀನಿನ ಮರಿ ಹೀಗಿನ್ನುತ್ತದೆ , ಭಾಗವತರ ಹಿಂದಿನಿಂದ ಮಾತನಾಡುವುದು]

ಮತ್ಸ್ಯ : (ವಾರ್ಧಕ) ಕಾರುಣ್ಯಹೀನನೆನ್ನಂ ಬಿಟ್ಟೆಯಾ ಜಲಕೆ | ಯಾರು ಕಾಯುವರಿಲ್ಲ ಹಿರಿಯ
ಪ್ರಾಣಿಗಳೆನ್ನ || ಸೂರೆಗೈವರು ಪ್ರಾಣ ಗತಿಗಾಣೆ ಸಲಹೆನಲು ಕರಗಿತವನಿಪನ ಮನವು ||

[ನನ್ನನ್ನು ನೀರಿಗೆ ಬಿಟ್ಟರೆ ದೊಡ್ಡ ಮೀನುಗಳು ನನ್ನನ್ನು ತಿನ್ನುತ್ತವೆ , ನನ್ನನು ಕಾಪಾಡು , ನೀರಿಗೆ ಬಿಡಬೇಡ ಎಂದಾಗ ಅರಸನಿಗೆ ಕನಿಕರ ಹುಟ್ಟಿ ತಾನು ತಂದಿರುವ ಕಲಶದೊಳಗೆ ಅದನ್ನು ಇರಿಸಿಕೊಂಡು ಹೋಗುತ್ತಾನೆ , ಒಮ್ಮೆ ಒಳಕ್ಕೆ ಹೋಗಿ ಬಂದ ನಂತರ ಅರಸ ಹೀಗಿನ್ನುತ್ತಾನೆ , ಆ ಮೀನನ್ನು ಒಂದು ಕೊಳದಲ್ಲಿ ಬಿಟ್ಟೆ , ಅದು ಅಲ್ಲಿ ಕ್ಷಿಪ್ರವಾಗಿ ಬೆಳೆಯಿತು , ಆ ಕೊಳ ಅದಕ್ಕೆ ಸಾಲದಾಯಿತು , ಹೀಗಾಗಿ ಅದನ್ನು ಒಂದು ಸರೋವರಕ್ಕೆ ಬಿಟ್ಟೆ , ಅಲ್ಲಿ ಅದು ಮತ್ತೂ ದೊಡ್ಡದಾಗಿ ಬೆಳೆದು ಆ ಸರೋವರವೂ ಅದಕ್ಕೆ ಸಾಲದಾಯಿತು , ಹೀಗಾಗಿ ಅದನ್ನು ದೊಡ್ಡದೊಂದು ಬಂಡಿಯ ಮೇಲೆ ಹೇರಿಕೊಂಡು ಹೋಗಿ ಸಮುದ್ರದಲ್ಲಿ ಬಿಟ್ಟರೆ , ಅಬ್ಬಬ್ಬಾ ಏನಿದು ಅದ್ಭುತ , ಅದು ದೈತ್ಯಾಕಾರವಾಗಿ ಬೆಳೆದು ಈ ಕಡೆಗೆಯೇ ಬರುತ್ತಾ ಇದೆಯಲ್ಲ , ಮುಂದೆನಾಗುತ್ತದೆ ನೋಡೋಣ ಎಂದು ತೆರಳುತ್ತಾನೆ , ಮುಂದಿನ ಅಬ್ರಹ್ಮ ಮತ್ಸ್ಯ ವತಾರನ ಪ್ರವೇಶ]

ಮತ್ಸ್ಯ : (ಭಾಮಿನಿ-ಅಬ್ರ) ಧರೆಯ ಭಾರವನಿಳಿಸಲೆಂದಾ | ಹರಿಯು ಮತ್ಸ್ಯಾ ಕೃತಿಯ ಧರಿಸುತ ||
ಶರಧಿಗಿಳಿದೈತಂದನಾ ಮಹದುರುಳನಿದ್ದೆಗೆ ||

ಮತ್ಸ್ಯ : (ಭೈರವಿ-ಏಕ) ಸೀಳುತ್ತಂಬುಧಿ ಜಲವ | ಶ್ರೀ | ಲೋಲನು ಚರಿಸುತ್ತಿರುವ || ಕಾಲಕೆ ಮೇರು
ಸಮಾನ | ಝಷ | ಬಾಳಿ ಬೆಳೆಯೆ ಗುಣಗಾನ ||

ಮತ್ಸ್ಯ : (ಭೈರವಿ-ಏಕ) ಸತ್ಯವ್ರತನನು ನೋಡಿ | ಮೋಗ | ವೆತ್ತುತ ಹರಕೆಯ ಬೇಡಿ ||
ಮತ್ತಾತನಿಗಭಯವನು | ನಿಜ | ಮತ್ಸ್ಯ ರೂಪ ಪೇಳಿದನು ||

[ಮೊದಲು ಸತ್ಯವ್ರತನನ್ನು ಕಾಣಬೇಕಾಗಿದೆ ಎಂದು ಅವನಿದ್ದಲ್ಲಿಗೆ ಬರುವನು , ಸತ್ಯವ್ರತನು ಮತ್ಸ್ಯ ವತಾರಕ್ಕೆ ಆರತಿ ಬೆಳಗುವನು]

ಸತ್ಯವ್ರತ : (ಚೌತಾಳ) ಸರಸಿಜ ನೇತ್ರಗೆ ಸಿರಿವರಗೆ | ವರವೇದಪ್ರಿಯ ಸುರನುತಗೆ || ಪರಬ್ರಹ್ಮಗೆ
ಬ್ರಹ್ಮಾಂಡೋಧರನಿಗೆ | ಉರಗಶಯನ ಸ್ಥಿತಿಕರ್ತನಿಗೆ || ಆರತಿ ಬೆಳಗಿದರು | ಮಂಗ | ಚಾರತಿ
ಬೆಳಗಿದರು ||

[ಮತ್ಸ್ಯ ವತಾರದ ಭಯಂಕರ ರೂಪವನ್ನು ನೋಡಿ ಸತ್ಯವ್ರತ ಭಯಗೊಳ್ಳುತ್ತಾನೆ]

ಸತ್ಯವ್ರತ : (ಜಂಪೆ-2) ನಡೆ ನಡುಗಿ ಭಯದಿಂದ ಝುಷನ ಕೊಂಡಾಡುತ್ತಲಿ | ಏನಿದಾಶ್ಚರ್ಯವೆನುತ ||
ಘನ ವಿಕಾರಾಕೃತಿಯ ಮನಗಾಣುತ್ತಲಿ ಕೇಳ್ವೆ | ಏನಿದೇನಿದುವೆ ಝುಷವೇ ||

ಮತ್ಸ್ಯ : (ಜಂಪೆ-1,2) ಪ್ರಾಣವನು ಸಲಹಿರುವ ಕ್ಷೋಣಿಪಾಲನೆ ನಿನ್ನ | ಕಾಣಲೆಂದೀಕಡೆಗೆ ಬಂದೆ || ನೀನೇ
ನುತಿಸುತ್ತಿಪ್ಪ ದಾನವಾರಿಯು ನಾನೆ | ಮೀನಾಗಿ ಬಂದೆ ನಿನ್ನೆಡೆಗೆ ||

ಮತ್ಸ್ಯ : (ಜಂಪೆ-2) ಏಳು ದಿನದಲಿ ಸ್ವರ್ಗ ವ್ಯಾಳಾದಿ ಸಕಲಕಳಿ | ಗಾಲವಪ್ಪುದು ಪ್ರಳಯಗೊಂಡು ||
ಕಾಲಕಣಿಯಾಗಿ ಸರ್ವೋಷಧಿಯ ಬೀಜಗಳ | ಭೂಲೋಲ ಸಂಗ್ರಹಿಸಿಕೊಂಡು ||

[ಸರ್ವ ಔಷಧ ಬೀಜಗಳನ್ನು ಸಂಗ್ರಹಿಸಿಕೊಂಡು ಸಿದ್ಧನಾಗಿರು , ಇನ್ನು ಏಳು ದಿನಗಳಲ್ಲಿ ಎಲ್ಲವೂ ನಾಶವಾಗಿ ಪ್ರಳಯವಾಗುತ್ತದೆ , ಆಗ ನಿನ್ನ
ಬಳಿಗೆ ನಾವೆಯೊಂದು ಬರುತ್ತದೆ , ವಾಸುಕಿಯನ್ನು ಹಗ್ಗದಂತೆ ಬಳಸಿ ಆ ನಾವೆಯನ್ನು ನನ್ನ ಈ ಕೊಂಬಿಗೆ ಸಿಕ್ಕಿಸು , ನಿನ್ನನ್ನು ನಾವೆಯಲ್ಲಿ
ಕೊಂಡೊಯ್ಯು ನಾನು ರಕ್ಷಿಸುತ್ತೇನೆ , ಪ್ರಳಯದ ನಂತರದ ಅವಧಿಯಲ್ಲಿ ನೀನೇ ಮನು ಚಕ್ರವರ್ತಿಯಾಗಿ ಭೂಮಿಯನ್ನು ಪಾಲಿಸಬೇಕಾಗಿದೆ ಎಂದು
ಹೇಳಿ ಸತ್ಯವ್ರತನನ್ನು ಕಳಿಸುತ್ತಾನೆ]

ಮತ್ಸ್ಯ : (ಭೈರವಿ-ಏಕ) ವೇದ ಚೋರ ಸೋಮಕನ | ಪಡೆ | ಭೇದಿಸಿ ಎಲ್ಲವರನು ನಾ || ಮೋದದಿ
ಸಲಹುವೆನೆಂದು | ನೀವ್ | ಖೇದಗೊಳದಿರೆಂದೆಂದು ||

[ಇನ್ನು ಆ ತಮಾಸುರನನ್ನು ವಧಿಸಬೇಕಾಗಿದೆ ಎಂದು ತೆರಳಿದ ಬಳಿಕ ಪದ್ಯಕ್ಕೆ ತಮಾಸುರನ ಪ್ರವೇಶ]

ತಮಾಸುರ : (ಜಂಪೆ-2) ಶರಧಿ ಮಧ್ಯದೊಳೆಸೆವ | ಪುರದಿ ತಮನೆಂದೆನುವ || ದುರುಳ
ತಾನೋಲಗವ | ಮೆರೆದೆಂದ ವಿಭವ ||

[ಗುರುಗಳಾದ ಶುಕ್ರಾಚಾರ್ಯರ ನಿರ್ದೇಶನದಂತೆ ಸಿದ್ಧೇಶ್ವರೀ ಯಾಗವನ್ನು ಮಾಡಿ ದೇವಿಯನ್ನು ಒಲಿಸಿಕೊಂಡು ಸ್ತಂಭನ , ಆಕರ್ಷಣ ,
ಉಚ್ಛಾಟನೆಯೇ ಮೊದಲಾದ ಮಾಯ-ಮಾಟದ ಶಕ್ತಿಗಳನ್ನು ಪಡೆದು ಸ್ತಂಭನ ವಿದ್ಯೆಯಿಂದ ಶರಧಿಯ ಒಳಗಡೆ ಪುರವನ್ನು ನಿರ್ಮಿಸಿಕೊಂಡು
ಶತ್ರುಗಳಿಗೆ ಕಾಣದಂತೆ ಸುರಕ್ಷಿತವಾಗಿದ್ದ ಕತೆ ಹೇಳುವುದು]

ತಮಾಸುರ : (ಜಂಪೆ-2) ನಿದ್ರಿಸುವ ಕಮಲಜನು | ಕದ್ದು ವೇದಗಳನ್ನು || ಅಭಿಯೊಳಗಿಟ್ಟೆಹೆನು | ಗೆದ್ದು
ಎಲ್ಲರನು ||

[ನಿದ್ರಿಸುತ್ತಿರುವ ಬ್ರಹ್ಮನಿಗೆ ಮಾಟ ಮಾಡಿ ಆತನ ಕಿವಿಯ ಒಳಗೆ ಹೊಕ್ಕು ಖುಕ್ , ಯಜುರ್ , ಸಾಮ , ಅಥರ್ವ ವೇದಗಳನ್ನು , ನಿಗಮ
ಆಗಮಗಳ ಉಪನಿಷತ್ತುಗಳನ್ನು , ಭೂಮಿಯಲ್ಲಿನ ಧಾತುಗಳೆಲ್ಲವನ್ನು ಆಕರ್ಷಣೆ ವಿದ್ಯೆಯಿಂದ ಕದ್ದು ತಂದ ಕತೆ ಹೇಳಿ ಇನ್ನು ಹದಿನಾಲ್ಕು
ಲೋಕಗಳಲ್ಲಿ ನನಗೆ ಸರಿ ಸಮನಾದವರು ಯಾರೂ ಇಲ್ಲ ಎಂದು ಅಟ್ಟಹಾಸಗೈಯುತ್ತಿರುವಾಗ]

ತಮಾಸುರ : (ತ್ರಿವುಡೆ-2) ಏನಿದೇನಾಶ್ಚರ್ಯ ನಮ್ಮಿ | ರಾಣವಲುಗುತ್ತಿಹುದು ಜಲವಿಂ || ದೀ ವಿಧಾನದಿ
ಪುರವ ಪೊಗುತಿಹು | ದೇನ್ ವಿಚಿತ್ರ ||

[ತಮಾಸುರ ಮತ್ತು ಮತ್ಸ್ಯಾ ವತಾರ ಇದಿರಾಗುವರು]

ತಮಾಸುರ : (ಭೈರವಿ-ಅಷ್ಟ-2) ನಿಲ್ಲು ಜಲಧಿ ಹುಳವೆ | ವಾರಿಧಿಯನ್ನು | ಭುಲೈಸುವಬ್ಬರವೆ || ಖುಲ್ಲ
ಜೀವಿಗಳನ್ನು | ತಿಂದು ಸೊಕ್ಕಿಹ ಗರ್ವ | ವೆಲ್ಲ ತೀರಿತು ಮತ್ಸ್ಯವೆ ||

ಮತ್ಸ್ಯ : (ಭೈರವಿ-ಅಷ್ಟ-2) ವೇದ ಚೋರಕನು ನೀನು | ವಿಧಾತನ | ಆದಿತೇಯಾದ್ಯರನು ||
ಬಾಧಿಸಿದಧಮ ನಿ | ನ್ನಾ ದೈತ್ಯ ಪಡೆಗಳ | ಭೇದಿಸಲೈತಂದೆನು ||

ತಮಾಸುರ : (ಭೈರವಿ-ಅಷ್ಟ-2) ಹದಿನಾಲ್ಕು ಲೋಕವೆನ್ನಾ | ವಶದೊಳಿರೆ | ಇದಿರಿಲ್ಲವೆನಗೆ ಮುನ್ನ ||
ಉದಧಿಯೊಳ್ ಬದುಕುವ | ಹದಗೆಟ್ಟ ಪ್ರಾಣಿಯೆ | ಸದವೆನಾಯುಧದಿ ನಿನ್ನಾ ||

ಮತ್ಸ್ಯ : (ಭೈರವಿ-ಅಷ್ಟ-2) ಲೋಕ ಪಾಲಕನು ತಾನು | ಭಕ್ತೋದ್ಧಾರ | ಶ್ರೀಕರ ಮಾಧವನು || ಮೂರ್ಖರ
ವಧೆಗೆ ಮ | ತ್ಯಾ ಕೃತಿಯಿಂದಲಿ | ಈ ಕಡೆಗೈತಂದೆನು ||

ತಮಾಸುರ : (ಭೈರವಿ-ಅಷ್ಟ-2) ಮೃಡ ಹರಿ ಬ್ರಹ್ಮಾಧ್ಯರ | ಗೆಲ್ಲುವ ಶಕ್ತಿ | ಪಡೆದಿಹ ನಾ ಶ್ರೀವರ || ಕೆಡಹಿ
ನಿನ್ನನು ನಮ್ಮ | ಗಡಣಕ್ಕೆ ಉಣಿಸುವೆ | ಒಡಲಾಸೆಯಿರೆ ಸಾರಲ ||

ಮತ್ಸ್ಯ : (ಭೈರವಿ-ಅಷ್ಟ-2) ಗರಳವಾಗಿಹೆ ನಿಮಗೆ | ಕೊಲ್ಲುವ ಸತ್ಯ | ವಿರಲು ನೀ ತೋರೊಮ್ಮೆಗೆ ||
ಪರಿಕಿಪೆನೆನತಲಿ | ಹರಿ ತಮಾಸುರರಿಗೆ | ಭರಿತ ಸಂಗ್ರಾಮವಾಗೆ ||

[ಯುಧ , ತಮಾಸುರ ಸಾಯುವನು , ಸತ್ಯವ್ರತನು ಬಂದು ಮತ್ಸ್ಯಾ ವತಾರಕ್ಕೆ ಪುನಹ ಆರತಿ ಬೆಳಗುವನು]

ಸತ್ಯವ್ರತ : (ಚೌತಾಳ) ಗರುಡಧ್ವಜ ಕರುಣಾಕರಗೆ | ಸಿರಿಪತಿ ಧಾರಿಣಿವಲ್ಲಭಗೆ || ಉರಗಶಯನನಿಗೆ
ಶ್ರೀಪರಮಾತ್ಮಗೆ | ಸುರರನು ಸಂರಕ್ಷಿಸುವವಗೆ || ಆರತಿ ಬೆಳಗಿದರು | ಮಂಗ | ಚಾರತಿ ಬೆಳಗಿದರು ||

[ಅಷ್ಟರಲ್ಲಿ ಗುಡುಗು , ಸಿಡಿಲು, ಮಳೆಯಾಗಿ ಪ್ರಳಯವಾಗುತ್ತದೆ , ಸಮುದ್ರ ಉಕ್ಕೇರುತ್ತದೆ , ನಾವೆಯೊಂದು ಬರುತ್ತದೆ]

ಸತ್ಯವ್ರತ : (ಭಾಮಿನಿ) ಸರುವ ಓಷಧಿ ಬೀಜ ಸಹಿತಲಿ | ಅರಸ ಸತ್ಯವ್ರತಾಖ್ಯ ನಾವೆಯೊಳಿ || ರಲು
ದುಸ್ತರದಿಂದ ಮತ್ಸ್ಯವು ಬರಲು ಕಾಣುತ್ತ || ಮೆರೆವ ನಾಸದ ಶೃಂಗದಗ್ರಕೆ | ಸುರಿದು ವಾಸುಕಿಯನ್ನು
ಖುಷಿಗಳ || ಕಿರಣ ನೇಸರಿನಿಂದ ಹರಿ ಸೆಳೆದೊಯ್ದು ಜಲಧಿಯಲಿ ||

[ಅರಸನು ವಾಸುಕಿಯನ್ನು ಹಗ್ಗದಂತೆ ಬಳಸಿ ಆ ನಾವೆಯನ್ನು ಮತ್ಸ್ಯದ ನಾಸಿಕದ ಕೊಂಬಿಗೆ ಕಟ್ಟುತ್ತಾನೆ , ಸರ್ವ ಔಷಧಿ ಬೀಜಗಳನ್ನು ,
ವೇದಗಳನ್ನು , ಸಕಲ ಸುವಸ್ತುಗಳನ್ನು ನಾವೆಯಲ್ಲಿ ತುಂಬಿಸಿ , ಸಪ್ತಖುಷಿಗಳನ್ನು , ತಾನು ಹಾಗೂ ತನ್ನ ಪರಿವಾರದವರನ್ನೆಲ್ಲ ನಾವೆಯಲ್ಲಿ
ಕುಳ್ಳಿರಿಸಿ , ತಾನೂ ಕುಳಿತುಕೊಳ್ಳುವನು , ಮತ್ಸ್ಯವು ನಾವೆಯನ್ನು ಎಳೆದುಕೊಂಡು ಹೋಗುವುದು , ಇಬ್ಬರೂ ತೆರಳುವರು]

ವರಾಹಾವತಾರ

[ಸೂಚನೆ : ಇದು ಹಿರಿಯ ಬಲಿಷ್ಠ ನಾರಾಯಣ ಭಾಗವತರು ರಚಿಸಿದ ಹಿರಣ್ಯಾಕ್ಷವಧೆ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ]

(ಅಬ್ರಹ್ಮ ಹಿರಣ್ಯಾಕ್ಷನ ಪ್ರವೇಶ)

ಅಬ್ರ : (ಭಾಮಿನಿ) ಸಿಡಿಲಿನಂತಾಭಟಿಸುತ್ತಿರಲಾ | ಪೊಡವಿ ಕಂಪನವಾಯ್ತು ಸುಮನಸ || ಗಡಣ ಬೆದರಿತು ಸೂರ್ಯ ಚಂದ್ರರು | ಕೆಡೆದರಳಿಗೆ ||

ಹಿರಣ್ಯಾಕ್ಷ : (ತ್ರಿವುಡೆ-2) ದಿತಿಹುಲೋದ್ಭವನಾಗಿ ಜನಿಸಿದ | ಅತಿಬಲಾನ್ವಿತ ಕನಕನೇತ್ರನು || ಕ್ಷಿತಿಯನಾಳುವ ಕನಕಕಶಿಪುವೆಂ | ಬಣ್ಣನೊಡನೆ ||

[ಜನನಿಯ ಮಾತಿನಂತೆ ತಪಸ್ಸಿಗೆ ತೆರಳಿ , ಬ್ರಹ್ಮನನ್ನು ಮೆಚ್ಚಿಸಿ , ದಿನವೊಂದಕ್ಕೆ ನೂರು ಹಂದಿಗಳ ಆಹಾರ ಮತ್ತು ನೂರೊಂದನ್ನು ತಿಂದರೆ ಆ ನೂರೊಂದನೇ ಹಂದಿಯಿಂದ ಮರಣ ಎಂಬ ವರವನ್ನು ಪಡೆದು ಬರುವನು]

ಹಿರಣ್ಯಾಕ್ಷ : (ತ್ರಿವುಡೆ-2) ಆಯಿತ್ತಿನ್ನೇನಿಹುತ ಕರದೊಳು | ಸಾಯಕವ ತಿರುಹುತ್ತಲಾ ಖಳ || ಕಾಯದಂಡನೆಗಾಯ್ತು ವರ ನಾ | ಸಾಯೆನೆಂದೂ ||

ಹಿರಣ್ಯಾಕ್ಷ : (ತ್ರಿವುಡೆ-2) ಶೋಣಿತಾಪುರವೆಂಬ ಪೆಸರನು | ಸಾನುರಾಗದೊಳಿರಿಸಿ ನೆಲೆಸಲು || ಕಾನನದಿ ಹರಿಭಯದೊಳಡಗಿದ | ಹೀನ ಖಳರು ||

ಹಿರಣ್ಯಾಕ್ಷ : (ತ್ರಿವುಡೆ-2) ಧರಣಿಪಾಲರ ಗೆಲಿದು ಕಪ್ಪವ | ಹೊರಿಸುತಲಿ ಕೋಪಾತಿರೇಕದಿ || ಮೆರೆವ ಸುರಪನ ಧುರದಿ ಸೋಲಿಸೆ | ಭರದಿ ಪೊರಟ ||

(ದೇವಲೋಕಕ್ಕೆ ಧಾಳಿ ಇಡುವನು , ದೇವೇಂದ್ರ ಮತ್ತು ಹಿರಣ್ಯಾಕ್ಷ ಇದಿರಾಗುತ್ತಾರೆ)

ದೇವೇಂದ್ರ : (ಆದಿ,ಏಕ,ಕೋರೆ) ಮತಿಹೀನ ಖಳನೆ ಕೇಳು | ನಾಕವ ಪೊಕ್ಕು | ಅತುಳವಿಕ್ರಮವೆನ್ನೊಳು || ಖಿತಿಯಾಂತು ತೋರ್ಪೆಯ | ಸುರರ ಭಾಗ್ಯವ ಬಯ | ಸುತ ಸಾಯ್ವಿ ಸಮರದೊಳು ||

ಹಿರಣ್ಯಾಕ್ಷ : (ಆದಿ,ಏಕ,ಕೋರೆ) ಕ್ಷಿತಿಯ ಜನರ ದಂಡಿಸಿ | ನರಕಕ್ಕಿಕ್ಕಿ | ಅತಿ ಶ್ರೇಷ್ಠರೆಂದೆನಿಸಿ || ಹಿತವಂತ ಸುರಪನೆ | ನ್ನುತ ಮುಂದೈತರೆ ನಿನ್ನ | ಗತಿಗೆಡಿಸುವೆ ನಿನ್ನನು ||

ದೇವೇಂದ್ರ : (ತ್ರಿವುಡೆ-2) ನೂರು ಯಾಗವ ಗೈದು ಮೆಚ್ಚಿಸೆ | ಮೂರು ಮೂರ್ತಿಗಳನ್ನು ನಾನೇ || ಸೇರಿ ಸ್ವರ್ಗವನಾಳ್ವಿ ಹಿರಿಯ ವಿ | ಚಾರವೆಂತೋ ||

ಹಿರಣ್ಯಾಕ್ಷ : (ತ್ರಿವುಡೆ-2) ಇದಕೆ ಯಾಗವಿದೇಕೆ ಬಂದಿಹೆ | ಬಲುಹಿನಿಂದಲಿ ತಾನೆನುತ್ತಲಿ || ಇದರ ಸವಿ ನೋಡೆನುತ ಹೊಡೆದನು | ಖಡುಗದಿಂದ ||

(ಯುದ್ಧ , ದೇವೇಂದ್ರ ಸೋಲುತ್ತಾನೆ)

ಹಿರಣ್ಯಾಕ್ಷ : (ಅಬ್ರ) ಸಿಕ್ಕಿದೆಯಲಾ ಸುರಪ ಸ್ವರ್ಗದ | ಸೊಕ್ಕಿನಿಂದಲಿ ನಲಿವ ಬಾಳ್ವೆಗೆ || ತಕ್ಕ ಮದ್ದನ್ನರೆವೆ ನೋಡು ಪ | ರಾಕ್ರಮವನು ||

(ಬಂಧಿಸಬೇಕೆಂಬಷ್ಟರಲ್ಲಿ ದೇವೇಂದ್ರ ತಪ್ಪಿಸಿಕೊಂಡು ಓಡುತ್ತಾನೆ , ಹಿರಣ್ಯಾಕ್ಷನು ದೇವಗದ್ದುಗೆ ಏರುತ್ತಾನೆ)

ಹಿರಣ್ಯಾಕ್ಷ : (ಜಂಪೆ-2) ಹೊಡೆಸಿದನು ಡಂಗುರವ ಪೊಡವಿ ಮೂರಕೆ ದಿತಿಜ | ರೊಡೆಯರೆಂದೆನುತ ಗರ್ವದಲಿ ||

(ನಾರದನ ಪ್ರವೇಶ)

ನಾರದ : (ಚೌತಾಳ) ಚಂದ್ರಚೂಡ ಶಿವಶಂಕರ ಪಾರ್ವತಿ | ರಮಣನೆ ನಿನಗೆ ನಮೋ ನಮೋ || ಸುಂದರ
ಮೃಗಧರ ಪಿನಾಕಧರ ಹರ | ಗಂಗಾಧರ ತೇ ನಮೋ ನಮೋ ||

ಹಿರಣ್ಯಾಕ್ಷ : (ಪದ್ಯ) ದೇವನಾಮವ ಉಚ್ಛರಿಸಿ ದೇವಮುನಿ ನಾರದನು ಬರುತಿಹ | ಭಾವವನು ತಿಳಿದು
ಹಿರಣ್ಯಾಕ್ಷ | ತ್ವರಿತದಿ ಎರಗಿ ಪಾದಕೆ ಭಕ್ತಿಯಲಿ ಕರೆತಂದು ಪೀಠವನೇರಿಸುತ | ಭಾವ ಶುದ್ಧದಿ ಪಾದ
ಪೂಜೆಯ ತಾನೆಸಗಿ ಖಳರಾಯ ಇಂತೆಂದನು ||

ಹಿರಣ್ಯಾಕ್ಷ : (ಚೌತಾಳ) ಜಯ ಜಯ ಆರತಿ ನಾರದ ಮುನಿಪ | ಜಯ ಜಯ ಆರತಿ ಶಾರದ ಬಾಲ ||

ಹಿರಣ್ಯಾಕ್ಷ : (ಏಕ) ಎತ್ತಣೆಂದೈತಂದೆ ಮೌನಿ | ಪೋತ್ತಮ ಏನರ್ತಿಯಾಂತೆ || ಪೃಥ್ವಿ ಮೂರರೊಳಗೆ
ನಾನೇ | ಸತ್ವವಂತನು || ಧರಣಿಪರನು ಗೆಲಿದು ಮೊದಲೆ | ಗಾರುಗೊಡಿಸಿ ಸುರರ ಭಾಗ್ಯ ||
ಸೂರೆಗೊಂಡೆ ಭುಜದ ಶೌರ್ಯ | ಏರಿ ನಲಿವೆನು || ಮೇರುಗಿರಿಯ ಕೀಳ್ವೆ ಲೋಕ | ಮೂರನೊಮ್ಮೆ
ಕೆಳಮೇಲೆಸಗಿ || ವಾರಿಧಿ ಬತ್ತಿಸುವೆ ಕಾದ | ಲ್ಯಾರ ಕಾಣೆನು ||

ಹಿರಣ್ಯಾಕ್ಷ : (ಏಕ) ಉಕ್ಕುತಿಹುದು ಶೌರ್ಯ ಧಾರಕೆ | ವಿಕ್ರಮಿಗಳ ತೋರಲ್ಲದಡೆ || ತಕ್ಕ ಸಮಯ
ಈಗಲೇ ಕಾ | ದಲೈ ಬಾರೆಯ ||

ನಾರದ : (ಅಷ್ಟ-1) ಧಿರುರೇ | ನಿನಗ್ಯಾರಿದಿರಿಲ್ಲವು | ಧಿರುರೇ || ಮೂರು ಲೋಕವನಾಳ್ವೆ ನೀನು | ನಿನ್ನ |
ವೀರತ್ವಕೆಣೆಯಿಲ್ಲವಿನ್ನ | ನಾಕ | ವೇರಿ ರಂಜಿಪ ವಿಭವವನ್ನು | ಮಿಗೆ | ಚಾರು ವಿನೋದದೊಳ್ ಈಕ್ಷಿಪೆ
ಎನುತಲಿ | ಸಾರಿ ಬಂದವನೊಡನೆ ಈ ರೀತಿ ಸರಸವೆ ||

ನಾರದ : (ಅಷ್ಟ-1) ಗುರುವಾಗಿ ಹರನು ರಂಜಿಸುವ | ವಿಧಿ | ಕರೆದಿತ್ತು ಪರಿ ಪರಿ ವರವಿತ್ತು ಪೊರೆವ |
ದೈತ್ಯ | ರಿಯಾದ ಹರಿ ನಿನ್ನ ಬಲವ | ಪೂರ್ಣ | ಅರಿತಗೋಚರನಾಗಿ ಮರೆಯೊಳಗಿರೆ ಸತ್ವ | ಕರಕದ
ಭಟನ್ಯಾರು ಪರಿಕಿಸಲರಿಯೆನು ||

ಹಿರಣ್ಯಾಕ್ಷ : (ಏಕ) ದಿತಿಜರಿಗಂತಕನಿಹನೇ | ಈ | ಸ್ಥಿತಿಯರಿಯನೆ ಮುನಿವರನೇ || ಅತಿ ಬೇಗದಿ
ತೋರವನ | ದು | ಮರ್ತಿಯನು ಇರಗೊಡೆನವನ ||

ಹಿರಣ್ಯಾಕ್ಷ : (ಏಕ) ಎಲ್ಲಿಹನಾತನು ಪೇಳು | ಸರಿ | ಕೊಲ್ಲದೆ ಬಿಡೆನಿಂದಿನೊಳು || ಅಲ್ಲದೆ ಪೋಗಲು
ಬಿಡೆನು | ಸೆರೆ | ಯಲ್ಲಿಡುವೆನು ಮುನಿ ನಿನ್ನ ||

ನಾರದ : (ರೂಪಕ,ಏಕ,ಕೋರೆ) ಎಂತು ತೋರ್ಪೆ ಕಂತು ಜನಕನಾ | ತೆರಳಿ ಏ | ಕಾಂತದಲ್ಲಿ
ಇರುವನಾತನಾ || ಸಿರಿಯು ಧರೆಯು ಸತಿಯರಾತನಾ | ಬೆನ್ನ ಬಿಡದೆ | ಹಿರಿಯಳೋರ್ವಳಿಹಳು ಪ್ರೀತನ ||
ಧರೆಯ ವಶದೊಳಿರಿಸು ನೀನು | ಪುರುಷತನಗಳಿರಲು ವರನು | ಅರಸಿಯಳನು ಪೊರೆಯದಿಹನೆ | ಬರುವ
ವೇಳೆ ಕಾಂಬೆ ನಾನೆ ||

ಹಿರಣ್ಯಾಕ್ಷ : (ಭಾಮಿನಿ-ಅಬ್ರ) ನುಡಿಯ ಕೇಳುತ ದನುಜ ಪ್ರಳಯದ | ಮೃಡನವೋಲ್
ಘರ್ಜಿಸುತಲೆಂದನು || ಬಿಡುವೆನೇ ಹಗೆಯನ್ನು ಪಿಡಿದಪ್ಪಳಿಪೆನೆಂದೆನುತಾ || ಕಡುಹಿನಿಂದಲಿ ಮುನಿವರನ ಕರ
ಪಿಡಿದು ನಂಬುಗೆಯಿತ್ತು ಕಳುಹುತ ||

(ನಾರದ ತೆರಳಿದಮೇಲೆ , ಭಾಮಿಯನ್ನು ತುಳಿಯುತ್ತಾನೆ)

ಹಿರಣ್ಯಾಕ್ಷ : (ಅಬ್ರ) ಘಡು ಘಡಿಸುತಾರ್ಭಟಿಸುತೊದ್ದನು | ಪೊಡವಿಯನು ಮುಳಿದು ||

(ಬೆದರಿದ ಭಾದೇವಿ ಗರಗರನೆ ತಿರುಗುತ್ತಾ ಬರುವಳು)

ಭೂದೇವಿ : (ಪದ್ಯ) ಕ್ರೋಧದೊಳಾತಂ ತುಳಿಯಲಿ | ಕಾ ಧರಣಿಯು ದುಃಖಿಸಿ ತರುಣಿಯ ರೂಪದೊಳಂ
|| ಪಾದಕೆ ಎರಗುತ ನಿಂದಿರೆ | ಮೋದದಿ ಸಂಪ್ರೀತಿಯೊಳ್ ಅವಳೊಡನಿಂತೆಂದಂ ||

ಹಿರಣ್ಯಾಕ್ಷ : (ಆದಿ,ಏಕ,ಕೋರೆ) ಸುಂದರಾಂಗಿ ಸುಮಗಂಧಿ ಚಂದ್ರವದನೆ | ಪದ | ಕೊಂದಿಪ ಜಾಣೆ ||
ನೊಂದುಕೊಳ್ಳುವುದೇಕೆಂದರಿಯೆನು ಸುಗುಣೆ | ಓ | ಚಂದಿರವದನೆ || ಕಂದಿದೆ ಏಕಾನನವೆನ್ನೊಳು ನೀ |
ಕುಂದಾದುದ ನಲವಿಂದಲಿ ಸೂಚಿಸು | ಓ | ಚಂದಿರವದನೆ ||

ಭೂದೇವಿ : (ಏಕ,ಕೋರೆ) ನಿನ್ನ ಸಮಾನರ್ ಯಾರಿಹರಯ್ಯ ಎನ್ನ | ಬನ್ನಪಡಿಸದಿರು ಸದ್ಗುಣಪೂರ್ಣ ||
ನಿರ್ಣಯ ತಿಳುಹುವೆ ಭೂದೇವಿ ನಾನು | ಎಣ್ಣಲಾಗದು ಸುಮ್ಮನಿನಿತು ದ್ರೋಹವನು ||

ಹಿರಣ್ಯಾಕ್ಷ : (ತ್ರಿವುಡೆ-2) ಅರಿಯದಾದೆನು ಅವಳೆ ಎಂಬುದ | ಧರಣಿದೇವಿಯು ನೀನು ಇಂದಿಗೆ || ಕರಕೆ
ಸಿಕ್ಕಿಹೆ ಬಿಡೆನು ಎನ್ನನು | ಸರಸಗೊಳಿಸು ||

(ಅವಳನ್ನು ಹಿಡಿಯಲು ಮುಂದಾಗುತ್ತಾನೆ , ಅವಳು ತಪ್ಪಿಸಿಕೊಂಡು ಓಡುತ್ತಾಳೆ, ಇವನು ಅಟ್ಟಿಸಿಕೊಂಡು ಹೋಗುತ್ತಾನೆ ,
ಆಕೆ ಮೊದಲು ಗೋವಿನ ರೂಪ ಧರಿಸಿ ತಪ್ಪಿಸಿಕೊಳ್ಳಲು ಪ್ರಯತ್ನಿಸುತ್ತಾಳೆ)

ಭೂದೇವಿ : (ಭಾಮಿನಿ) ಖಳನು ಬೆಂಬಿಡದವಳನಟ್ಟುತ | ಬಳಿಗೆ ಸಾರುತ ಬರಲು ಮನದೊಳು ||
ಕಳವಳಿಸಿ ಗೋವಾಗಿ ತುರುಗಳ | ಬಳಿಗೆ ಪೊಗಲು ||

ಹಿರಣ್ಯಾಕ್ಷ : (ತ್ರಿವುಡೆ-2) ಮಂದಮತಿ ತಿಳಿದಾಗ ಗೋವ್ಗಳ | ವೃಂದವೊಂದಿರದಂತೆ ಶೀಘ್ರದಿ || ಕೊಂದು
ಕೆಡಹುತಲಟ್ಟಿದನು ಭರ | ದಿಂದಲಿಳಿಯ ||

(ನಂತರ ಋಷಿಯ ರೂಪ ಧರಿಸಿ ತಪ್ಪಿಸಿಕೊಳ್ಳಲು ಪ್ರಯತ್ನಿಸುತ್ತಾಳೆ)

ಭೂದೇವಿ : (ರೂಪಕ) ತರಹರಿಸು ತ್ತಲಿಕ್ಕೂರನ | ಕರದೊಳುಸಿಲು ಕಿದತೆರದಲಿ || ತ್ವರಿತದಿಯೋ ಗಿಗಳ್
ಗಡಣದಿ | ಮರೆಯಾಗಿರು ತಿರಲು ||

ಹಿರಣ್ಯಾಕ್ಷ : (ಅಷ್ಟ-2) ಪೊಡವಿಯ ಮರೆಯೊಳಗೆ | ಬಚ್ಚಿಟ್ಟಿಹ | ಬಡ ಮುನಿಗಳನು ಹೀಗೆ || ಬಿಡೆನೆಂದು
ಕ್ಷಣದೊಳು | ಬಡಿದು ಕೆಡಹಿ ಬೆನ್ನ | ಬಿಡದೋಡಿಸಿದನಾಕೆಯ ||

(ನಂತರ ರಸಾತಳಕ್ಕೆ ಇಳಿಯುತ್ತಾಳೆ , ಅಲ್ಲಿಗೂ ಆತ ಅಟ್ಟಹಾಸದಿಂದ ಅಟ್ಟಿಸಿಕೊಂಡುಹೋಗುತ್ತಾನೆ)

ಭೂದೇವಿ : (ಭಾಮಿನಿ) ಎತ್ತ ಪೋದರು ಬಿಡದವನ ಕಾ | ಣುತ್ತಧೋ ಲೋಕಗಳ ಪೋಪೆನೆ || ನುತ್ತ
ಇಳಿದೊಳ ಪೊಕ್ಕಳಾಗ ಮ | ಹಾರಸಾತಳವ ||

ಹಿರಣ್ಯಾಕ್ಷ : (ಅಬ್ರ) ಧಡಿಗಂ ತಿಳಿದದತಿ ಕ್ರೋಧದಿ | ಘಡುಘಡಿಸುತ್ತಲಿ ಕೆಳಕ್ಕೆ ಸರಿಯುತ್ತವಳಂ |
ಪಿಡಿದೈತಪ್ಪೆನೆನುತ್ತಾ | ಸಿಡಿಲಂತಾಭಟಿಸುತಾಲಿಳಿದೈತಂದಂ ||

(ಭೂದೇವಿ ದುಃಖಿಸುತ್ತಾಳೆ)

ಭೂದೇವಿ : (ರೂಪಕ) ಹರಿಯೇ ಇನ್ನೇನೆಸಗುವೆ | ಮರೆತೆಯವ ನ್ನನುಬಹುಪರಿ || ದುರುಳನುಬಾ
ಧಿಪನೀಬಗೆ | ಪರಿಹರಿಸೈ ಎನುತಾ ||

(ವಿಷ್ಣುವು ವರಾಹ ರೂಪ ಧರಿಸಿ ಬರುತ್ತಾನೆ)

ವರಾಹ : (ತ್ರಿವುಡೆ-2) ಅಜನವರ ಪುಸಿಯಾಗದಂದದಿ | ಸುಜನಪಾಲಕ ಹರಿಯು ಯೋಚಿಸಿ ||
ನಿಜರಾಂತಕ ದನುಜನನು ಸಂ | ಹರಿಸಲೀಗ ||

(ಭೂದೇವಿಯನ್ನು ಅಟ್ಟಿಸುತ್ತಿರುವ ಹಿರಣ್ಯಾಕ್ಷನನ್ನು ವರಾಹ ಇದಿರಿಸುತ್ತಾನೆ , ಭೂದೇವಿಯನ್ನು ಸಂತೈಸಿ ಕಳಿಸುತ್ತಾನೆ)

ಹಿರಣ್ಯಾಕ್ಷ : (ತ್ರಿವುಡೆ-2) ನಿಲ್ಲೆಲವೊ ಕಾಡ್ತಂದಿ ಗಣಿಸದೆ | ಎಲ್ಲಿಗೈದುವೆ ಎನ್ನ ತಿಳಿಯೆಯ || ಮಿಲ್ಲ
ನಿನ್ನಂಥವರ ಭಕ್ತಿಪ | ಮಲ್ಲನೆಂದು ||

ವರಾಹ : (ತ್ರಿವುಡೆ-2) ಬಲ್ಲೆ ನಿನ್ನನು ಸಾಧು ಸಂಕುಲ | ಚೆಲ್ಲ ಬಡಿಯುತ ದುಷ್ಟ ವರ್ತನೆ || ಯಲ್ಲಿ
ಬಾಳುವ ಮಿಲ್ಲ ಶಿಕ್ಷಿಸ | ಲಿಲ್ಲಿಗೈದೆ ||

ಹಿರಣ್ಯಾಕ್ಷ : (ತ್ರಿವುಡೆ-2) ಅಡವಿ ಚರಿಸುತ ಗೆಡ್ಡೆ ಗೆಣಸಿನೋಳ್ | ಒಡಲ ತುಂಬಿಪ ನಿನ್ನ ಪೋಲ್ವರ ||
ಪಿಡಿದು ಶತಸಂಖ್ಯೆಯಲಿ ನುಂಗುವೆ | ನುಡಿವುದೇನು ||

ವರಾಹ : (ತ್ರಿವುಡೆ-2) ಇನಿತು ಬಲುಹಿರೆ ನೋಳ್ವೆನೆನುತಲಿ | ಕನಕಲೋಚನ ಪಿಡಿವವೇಳಿಗೆ || ಕನಲಿ
ದಾಡೆಯೊಳುರಕೆ ಹಾಯ್ದನು | ವನಜನಾಭ ||

(ಹಿರಣ್ಯಾಕ್ಷನನ್ನು ಕೊಲ್ಲುತ್ತಾನೆ , ನಿಮ್ಮನ್ನು ಇದೇ ರೂಪದಲ್ಲಿ ಕೂಡಬೇಕೆಂಬ ಆಸೆ ಎಂದಾಗ ವರಾಹನು ಒಪ್ಪುತ್ತಾನೆ ,
ತನ್ನ ಮುರಿದ ದಂತವನ್ನು ಆಕೆಗೆ ನೀಡಿ , ಮುಂದೆ ಹುಟ್ಟುವ ಮಗನಿಗೆ ಇದೇ ಆಯುಧವಾಗಲಿ ಎಂದು ಹೇಳುತ್ತಾನೆ)

ಆರತಿ : (ಚೌತಾಳ) ಶ್ರೀ ಸರಸ್ವತಿ ಶಚಿದೇವೀ | ಭೂಸತಿ ಸಹಿತಲಿ ರೀವೀ || ಭಾವ ವಿಲಾಸದಿ
ನಲಿನಲಿದಾಡೀ | ವಾಸುಕಿ ಶಯನನ ಬಲು ಕೊಂಡಾಡೀ || ಮಾಸಿದ ಧರಣಿಗೆ ಭೂಷಣವಿತ್ತ ವಿಲಾಸಿ
ವರಹ ಶ್ರೀ ಭೂಸುರ ಪ್ರಿಯಗೆ || ಭಾಸುರದಾರಾತಿಯಾ | ಬೆಳಗೀರೇ ||

ನರಸಿಂಹಾವತಾರ

[ಇದು ಮೈರ್ವಾಡಿ ವೆಂಕಟರಮಣಯ್ಯ ವಿರಚಿತ ಪ್ರಹ್ಲಾದ ಚರಿತ್ರೆ ಪ್ರಸಂಗದ ಭಾಗವಾಗಿದ್ದು ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ
ಮಾರ್ಪಡಿಸಿಕೊಳ್ಳಲಾಗಿದೆ]

(ವಿಷ್ಣುವಿನ ಪ್ರವೇಶ)

ವಿಷ್ಣು : (ತ್ರಿವುಡೆ-1) ಕ್ಷೀರವಾರಿಧಿಯಲಿ ರಮಾವರ | ವಾರಿಧೀಸುತ ಸಹಿತಲಿರುತಿರೆ || ಮೂರು ಲೋಕದ
ಸ್ಥಿತಿಯ ಕಾರ್ಯವ | ಪಾಲಿಸುತಲಿ ||

ವಿಷ್ಣು : (ಭಾಮಿನಿ) ಹರಿಯು ಯೋಚಿಸು ತಿದಕೆ ಮುಂದೇನ್ ದಾರಿ ಎನುತೊಡನೇ || ಸುರ ಮುನಿಪ
ನಾರದನ ನೆನೆಯಲು ||

(ನಾರದನನ್ನು ನೆನೆಸಿಕೊಳ್ಳುತ್ತಾನೆ , ನಾರದ ಬಂದು ವಂದಿಸುತ್ತಾನೆ)

ನಾರದ : (ಚೌತಾಳ) ಜಯ ನಮೋ ನಾರಾಯಣ | ಭವ ಭಯ ಹರಣ | ದುರಿತ ನಿವಾರಣ | ಜಯ
ನಮೋ ನಾರಾಯಣ ||

ನಾರದ : (ಕೇದಾರಗೌಳ-ಅಷ್ಟ) ನಾರದ ಮುನಿಯ ಕೇಳ್ ಕನಕಕಶಿಪುವಿನ | ನಾರಿಯ ಬಳಿಗೆ ಪೋಗೀ ||
ಚಾರು ನಯೋಕ್ತಿಯೊಳೊರೆವುದೀ ಪರಿ ಪೇಳ್ವೆ | ಕಾರಣೀಕನೆ ಲೇಸಾಗೀ ||

ನಾರದ : (ಕೇದಾರಗೌಳ-ಅಷ್ಟ) ವಲ್ಲಭನನ್ನೊಡಗೂಡುವ ಸಮಯದಿ | ಫುಲ್ಲಾಕ್ಷಿ ಚಿತ್ತದಲೀ ||
ಸಲ್ಲಲಿತಾನಂದ ದಿಂದೆನ್ನ ಭಜಿಪಂತೆ | ಸೊಲ್ಲಿಸಿ ಬಳಿಕಿನಲೀ ||

(ನಾರದನನ್ನು ಕಳುಹಿಸುತ್ತಾನೆ , ಮುಂದಿನ ಪದ್ಯಕ್ಕೆ ಕಯಾಧು ಕುಳಿತಲ್ಲಿಗೆ ನಾರದ ಬರುತ್ತಾನೆ)

ನಾರದ : (ವಾರ್ಧಿಕ) ಸಿಂಧುವಸನಾಧೀಶ ಲಾಲಿಸೀಪರಿಯೊಳಂ | ಮಂದರಾಧರನಾಜ್ಞೆಯಿಂದ ನಾರದ
ಮುನಿಪ | ಬಂದ ಶೋಣಿತ ಪುರದ ದೈತ್ಯನರಸಿಮಯ ಬಳಿಗೆ ಯಾರರಿಯದಂತೆ ಭರದೀ ||

ಕಯಾಧು : (ವಾರ್ಧಿಕ) ಚಂದ್ರ ಭಾಸ್ಕರರಂತೆ ರಾಜಿಪಾ ಮುನಿ ಬಹಳ | ಚಂದದಿಂದೈತಹುದ ಕಂಡು
ಧಿಮ್ಮನೆ ಎದ್ದು | ನಿಂದು ಭಕ್ತಿಯೊಳೆರಗಿ ಸತ್ಕರಿಸಿ ಋಷಿವರನೊಳೆಂದಳಾ ವರ ಕಯಾಧೂ ||

ಕಯಾಧು : (ಕಾಂಬೋಧಿ-ಎಕ) ನಿಲ್ಲದೆಲ್ಲ ಲೋಕ ಚರಿಪ | ಚಲ್ವ ಮೌನಿವರನೇ || ಇಲ್ಲಿಗೀಗ ಬಂದ
ಪರಿಯ | ಸೊಲ್ಲಿಸೀಗನ್ನೊಡನೇ ||

ಕಯಾಧು : (ಕಾಂಬೋಧಿ-ಎಕ) ವಲ್ಲಭನೈತರಲು ನಿನ್ನ | ಕೊಲ್ಲ ದುಳಿಯನವನೂ || ಇಲ್ಲವಿದಕೆ
ಸಂಶಯವು | ನಿಲ್ಲದೊರೆ ಬಂದುದನೂ ||

ನಾರದ : (ಕಾಂಬೋಧಿ-ಎಕ) ಹರಿಯು ಪೇಳ್ವ ಮಾತ ನಿನ್ನೊ | ಳೊರೆಯಲೆನುತ ನಾನೂ || ಭರದಿ ಬಂದೆ
ನಿನ್ನ ಬಳಿಗೆ | ಹರಿಣಾಕ್ಷಿ ಕೇಳದನೂ ||

ಕಯಾಧು : (ಕಾಂಬೋಧಿ-ಎಕ) ಎರೆಯನನ್ನು ಕೂಡುವಾಗ | ಮರೆತು ಬೇರೆ ಚಿಂತೆ || ಹರಿಯ ಸ್ಮರಿಸ
ಲುದಿಪನಂತೆ | ಹರಿಯ ಶರಣನಂತೆ ||

(ನಾರದ ತೆರಳಿದ ಬಳಿಕ ಮುಂದಿನ ಪದ್ಯದ ಅಂತ್ಯಕ್ಕೆ ಹಿರಣ್ಯಕಶಿಪು ಬರುತ್ತಾನೆ)

ಹಿರಣ್ಯಕಶಿಪು : (ಜಂಪೆ-2) ಇತ್ತ ಶೋಣಿತಪುರದಿ ದೈತ್ಯಕುಲ ಪುಂಗವನು | ಮತ್ತವಾರಣನಂತೆ
ಚಿತ್ತದುಮ್ಮಹದೀ ||

(ಸ್ವಗತ ಮಾತುಗಳನ್ನು ಆಡಿದ ಬಳಿಕ ಕಯಾಧುವನ್ನು ಕಾಣಲು ತೆರಳುತ್ತಾನೆ)

ಹಿರಣ್ಯಕಶಿಪು : (ತ್ರಿವುಡೆ-2) ಧರಣಿಪತಿ ನೀ ಲಾಲಿಸಿತ್ತಲು | ಸುರಮುನಿಪ ನಾರದನು ತೆರಳಲು ||
ದುರುಳ ದಾನವ ಬಂದು ಕೂಡಿದ | ತರುಣಿಯಳನೂ ||

ಕಯಾಧು : (ತ್ರಿವುಡೆ-1) ಹರಿಯ ನಾಮವ ಸ್ಮರಿಸುತ್ತೀರ್ದಳು | ವರನು ಬೆರೆಯುವ ಕಾಲಕಾವರ || ಹರಿಣ
ಲೋಚನೆ ಗರ್ಭವಾಂತಳು | ಸುರರು ನಲಿಯೇ ||

(ಕಯಾಧುವೊಂದಿಗೆ ಒಳಗೆ ಹೋಗುತ್ತಾನೆ , ಹಿರಣ್ಯಕಶಿಪು ಪುನಹ ಬರುತ್ತಾನೆ)

ಹಿರಣ್ಯಕಶಿಪು : (ತ್ರಿವುಡೆ-1)(ಭಾಮಿನಿ) ತುಂಬಿದುದು ನವಮಾಸ ಬಳಿಕಾ | ಕುಂಬುಕಂಠಿನಿ ಶುಭ
ಮುಹುರ್ತದೊ || ಳೆಂಬುದೇ ನಣಗನನು ಪಡೆದಳು | ಸಂಭ್ರಮದೊಳೂ ||

ಹಿರಣ್ಯಕಶಿಪು : (ಭಾಮಿನಿ) ಪುತ್ರ ಜನಿಸಿದನೀಗಲೆನಗಂ | ದರ್ತಿಯಲಿ ಸುರಪಾದಿ ದಿವಿಜರ | ಮೊತ್ತವತಿ
ಘೋಷದಲಿ ಸುರಿಸಿದರರೆ ಹೊಮಳೆಯಾ ||

ಹಿರಣ್ಯಕಶಿಪು : (ಭಾಮಿನಿ) ಚಿತ್ರವಲ್ಲಿದು ನೋಡಲವದಿರು | ಭೃತ್ಯರದರಿಂದೆನಗೆ ಮಾನವ |
ನಿತ್ತರೆನುತ್ಯತಂದು ಕಂಡನು ಜನಿಸಿದರ್ಭಕನಾ ||

(ಕಯಾಧುವು ಪುಟ್ಟ ಗೊಂಬೆ ಮಗುವನ್ನು ಎತ್ತಿಕೊಂಡು ಬರುತ್ತಾಳೆ)

ಹಿರಣ್ಯಕಶಿಪು : (ಜಂಪೆ-1) ಅಂದ ಚಂದದೊಳೆನ್ನ | ಕಂದಗೆಣೆ ಯಾರದರಿ || ನಿಂದಿವಗೆ ಪ್ರಹ್ಲಾದ | ನೆಂದು
ಪೆಸರಿಡುವೇ ||

(ಮುಂದಿನ ಪದ್ಯಕ್ಕೆ ಇಬ್ಬರೂ ಒಳಗೆ ಹೋಗಿ ಬಾಲ ಪ್ರಹ್ಲಾದನನ್ನು ಎತ್ತಿಕೊಂಡು ಬರುತ್ತಾರೆ)

ಹಿರಣ್ಯಕಶಿಪು : (ಭಾಮಿನಿ) ಎಲೆ ಪರೀಕ್ಷಿತ ಕೇಳು ಬಳಿಕಾ | ಖಳವರೇಣ್ಯನ ಗೃಹದಿ ಬಾಲನು |
ಬೆಳವುತತ್ತಿ ತ್ತೋಡುತಾಡುತ ನಗುತ ನರ್ತಿಸುತಾ || ಸಲೆ ಸುಖದೊಳಿರಲವಗೆ ಬಂದುದು |
ತಿಳುಹಲೇನೈದನೆಯ ವತ್ಸರ | ತಿಳಿದಿದನು ದನುಜೇಂದ್ರ ಗುರುವನು ಕರೆಸುತಂತೆಂದಾ ||

(ಗುರು ಶಂಡಾಮರ್ಕರನ್ನು ಕರೆಸುತ್ತಾನೆ)

ಹಿರಣ್ಯಕಶಿಪು : (ಮಧುಮಾಧವಿ-ಎಕ) ಗುರುರಾಯ ಲಾಲಿಸು ನಾನೆಂಬ ಮಾತಾ | ಅರುಹುವೆ
ನಿನ್ನೊಡನೆಲೆ ವಿಪ್ರನಾಥ || ಹರನೊಲುಮೆಯೊಳತಿ ಸುಗುಣನಾಗಿರುವಾತ | ತರಳ ಪ್ರಹ್ಲಾದಗೆ ಕಲಿಸು
ಬರಹವಾ ||

ಹಿರಣ್ಯಕಶಿಪು : (ಎಕ,ಕೋರೆ) ವರುಷವೆಷ್ಟೆಂಬೆಯ ಬಂತೀಗಲೈದೂ | ಕರೆದೊಯ್ದು ಕಲಿಸಯ್ಯ ವಿದ್ಯವ
ನೊಲಿದೂ || ಮರೆಯದಿರೀ ಮಾತನೆಂದು ಬಾಲಕನಾ | ಗುರುವರಗೊಪ್ಪಿಸೆ ಕರೆದೊಯ್ದನವನಾ ||

(ಮುಂದಿನ ಪದ್ಯಕ್ಕೆ ಶಂಡಾಮರ್ಕರು ಪ್ರಹ್ಲಾದನನ್ನು ಎತ್ತಿಕೊಂಡು ಗುರುಮಠಕ್ಕೆ ಹೋಗುತ್ತಾರೆ)

ಶಂಡಾಮರ್ಕ : (ವಾರ್ಧಿಕ) ಆನೆಪುರದರಸ ಕೇಳ್ ಗುರುವರಂ ಬಾಲಕನ | ತಾನೆ ಕಟಿಯೊಳಗಿಟ್ಟು
ಕರೆತಂದು ಶುಭದಿನದೊ | ಳಾನೆಮುಖ ಮಹಿಮಗಂ ಭಕ್ಷ ಭೋಜ್ಯವನಿತ್ತು ವಿನಯದಿ ಸತ್ಕರಿಸುತಾ ||

(ಇತರ ವಿದ್ಯಾರ್ಥಿಗಳು ದಡ್ಡ , ರಾಜೀವಿ ಎಲ್ಲರೂ ಬರುತ್ತಾರೆ , ಎಲ್ಲರಿಗೂ ಪಾಠ ಮಾಡುತ್ತಾನೆ , ನಂತರ ಪ್ರಹ್ಲಾದನನ್ನು ಹತ್ತಿರ ಕರೆದು
ಕಲಿಸುತ್ತಾರೆ)

ಶಂಡಾಮರ್ಕ : (ಕೇದಾರಗೌಳ-ಅಷ್ಟ) ಫಾಲಲೋಚನನ ಸುನಾಮವ ಗುರುವರ | ಮೇಲು ಪಂಕ್ಷಿಯ
ಬರೆದೊ || ಬಾಲಕ ನೀನಿದ ಬರೆಯನೆ ಶ್ರೀಲಕ್ಷ್ಮಿ | ಲೋಲನೆನ್ನುತ ಬರೆದಾ || |

ಶಂಡಾಮರ್ಕ : (ಕೇದಾರಗೌಳ-ಅಷ್ಟ) ಓಂ ನಮಃ ಶಿವನೆಂದು ನೀ ಬರೆ ಎನಲಾಗ | ಓಂ ನಮೋ
ನಾರಾಯಣಾ | ಜಾನಕಿವಲ್ಲಭನೆನುತಲಿ ಬರೆದನಾ | ಚಿಣ್ಣ ನಾನೆಂಬುದೇನೊ ||

ಶಂಡಾಮರ್ಕ : (ಕೇದಾರಗೌಳ-ಅಷ್ಟ) ಹಾಗಲ್ಲ ಮಗುವೆ ಕೇಳ್ ನಾಗಭೂಷಣನೆಂದು | ಬೇಗದಿ ಬರೆ
ಯೆನ್ನಲೂ || ನಾಗಶಯನನೆಂದು ಬರೆದನು ಬಾಲಕ | ನಾಗತಿ ತೋಷದೊಳು ||

ಶಂಡಾಮರ್ಕ : (ತ್ರಿವುಡೆ-1) ನೋಡಿದನು ಪ್ರಹ್ಲಾದ ಬರೆವ ಸ | ಗಾಡಿಕೆಯ ಗುರುವರನು ಮನದಲಿ ||
ಮಾಡಿದನು ನಿಶ್ಚಯವ ಕುಲಕಿವ | ಕೇಡಿ ಯೆನುತಾ ||

ಶಂಡಾಮರ್ಕ : (ತ್ರಿವುಡೆ-2) ಮತ್ತು ಮತ್ತಾ ಹರಿಯ ನಾಮವ | ನರ್ತಿಯಲಿ ಬರೆವುತ್ತ ಲೋಡುತ ||
ಸ್ವಸ್ಥದಿಂದಿರೆ ಕಾಣುತಿದರನು | ಪೃಥ್ವಿಯಮರಾ ||

ಶಂಡಾಮರ್ಕ : (ತ್ರಿವುಡೆ-2) ಎತ್ತಿರೋ ಕೋದಂದಕೀತನ | ನಿತ್ತ ತನ್ನಿರೊ ಕನೆಯ ಕೋಲನು || ಒತ್ತಿ
ಕುಳಿಸಿ ಪರೆಂಗಿ ಮಣೆಯೊಳ್ | ನುತ್ತ ನುಡಿದಾ ||

[ಮುಂದಿನ ಪದ್ಯಕ್ಕೆ ಪ್ರಹ್ಲಾದನನ್ನು ಹಿರಣ್ಯಕಶಿಪುವಿನಲ್ಲಿಗೆ ಕರೆದೊಯ್ಯುತ್ತಾನೆ]

ಶಂದಾಮರ್ಕ : (ಭಾಮಿನಿ) ಧರಣಿಪತಿ ಕೇಳಣುಗನಾಟವ | ಗುರುವರನು ಕಾಣುತ್ತ ಬಾಲನ | ಕರೆದು
ನಿಜಮನೆಗೈದಿ ಭೋಜನ ಗೈದು ವಿನಯದಲೀ || ಬರಲುಬೇಕತಿ ಬೇಗದಿಂದನೆ | ಪೊರಟು ಮರದಿಂ
ದೊಯ್ಯನೊಯ್ಯನೆ | ಬರುವ ಕಂದನ ಕಂಡು ಕರೆದಿಂತೆಂದ ಪಿತನೊಲಿದೂ ||

ಹಿರಣ್ಯಕಶಿಪು : (ಜಂಪೆ-2 , ನಿಧಾನ) ಕಂದ ಬಾ ಬಾರಿತ್ತಲೂ | ನೀ ಬೇಗ | ಬಂದುದೇನುಸುರೀಗಲೂ ||
ಎಂದರೇನನು ಗುರುಗಳೂ | ನಸುನಗುತ | ನಿಂದಿರುವದೇಕೆ ಪೇಳು ||

ಹಿರಣ್ಯಕಶಿಪು : (ಜಂಪೆ-2,ನಿಧಾನ) ಏನ ಕಲಿಸಿದರು ನಿನಗೇ | ಗುರುವರ್ಯ | ನೀನೇನ ಕಲಿತೆ ಕಡೆಗೇ ||
ಸಾನುರಾಗದಿ ಕಲಿತುದಾ | ಪೇಳೆನಲು | ತಾನೊಡನೆ ನಗುತ ನುಡಿದಾ ||

ಪ್ರಹ್ಲಾದ : (ಜಂಪೆ-1,2) ಹರನೆಂದು ಬರೆ ಯೆನುತಲೀ | ಮೇಲ್ಪಂಕ್ತಿ | ಗುರು ಬರೆಯೆ ನಾ ಮುದದಲೀ ||
ಹರಿಯೆಂದು ಬರೆದನಯ್ಯಾ | ಎಂದೆನುತ | ಹರುಷದಲಿ ಮುಗಿದ ಕೈಯ್ಯಾ ||

ಹಿರಣ್ಯಕಶಿಪು : (ಜಂಪೆ-2) ಹರಿಯೆಂದು ಬರೆದುದಹುದೇ | ಎನ್ನೊಡನೆ | ಒರೆಯದಿರು ಹುಸಿಯ ಬರಿದೇ ||
ಪ್ರಹ್ಲಾದ : (ಜಂಪೆ-2) ಸರುವಥಾಡೆನು ಸುಳ್ಳನೂ | ಹರಿಯೆಂದೆ | ಬರೆದನೆಂದನು ಬಾಲನೂ ||

ಹಿರಣ್ಯಕಶಿಪು : (ಭಾಮಿನಿ) ಹರಹರೀ ಬಾಲಕೆಗೆ ಹರಿಯೆಂ | ದೊರೆಯಲೆಂದವರಾರು ಪರಿಕಿಸೆ || ಸುರರ
ಕೃತಕವಿದೆನುತ ಕಾಣುವುದಾದರಾತ್ಮಜಗೇ || ಆರುಹಬೇಕದರಿಂದ ನೀತಿಯ | ತರಳನೆನುತೊಡನಾಗ
ದಾನವ || ರೆರೆಯ ಕಂದನನಪ್ಪಿ ಮುದ್ದಿ ಸುತೆಂದ ವಿನಯದಲೀ ||

ಹಿರಣ್ಯಕಶಿಪು : (ಶಂಕರಾಭರಣ-ಏಕ) ಚಿಣ್ಣ ಲಾಲಿಸಿಂತ ಮಾತ | ನೆನ್ನೊಳಾಡಬೇಡ ಹರಿಯು || ನಿನ್ನ
ಕಿರಿಯ ಪಿತನ ಕೊಂದ | ದುರ್ನೀತಿಯುತನೂ ||

ಪ್ರಹ್ಲಾದ : (ಶಂಕರಾಭರಣ-ಏಕ) ದುಷ್ಟನನ್ನು ಕೊಂದುದೇನು | ಕೆಟ್ಟದಾಯ್ತೆ ಜಗಕೆ ಶ್ರೀ ಮ || ದ್ವಿಷ್ಟ
ಗೈಯನನ್ಯಾಯವ | ನೆಷ್ಟಕೂ ಕೇಳೂ ||

ಹಿರಣ್ಯಕಶಿಪು : (ಶಂಕರಾಭರಣ-ಏಕ) ತರಳ ಕೇಳು ಹರಿಯು ದೈತ್ಯ | ರರಿಯೆನುತ್ತ ಪೊಗಳುತಿಹುದು ||
ನಿರತ ವೇದತತಿಗಳಿದರ | ನರಿತುದಿಲ್ಲವೇ ||

ಪ್ರಹ್ಲಾದ : (ಶಂಕರಾಭರಣ-ಏಕ) ದುರುಳರಿಂಗೆ ಹರಿಯು ಶತ್ರು | ಖರೆಯು ದುಷ್ಟರಾಗಿ ದಿತಿಜ ||
ರಿರುವರದರಿಂ ವೇದವಿಂತು | ಒರೆದರೇನಾಯ್ತು ||

ಹಿರಣ್ಯಕಶಿಪು : (ಅಷ್ಟ-2) ಎಂದಪೇ ಮಾತಿಗೆ ಮಾತ | ಕಂದ ನಿನಗಿದೊಳ್ಳಿತೇ ಗೋ || ವಿಂದನನ್ನು
ಸ್ಮರಿಸೆ ನಿನ್ನ | ಕೊಂದು ಬಿಡುವೆನೂ ||

ಪ್ರಹ್ಲಾದ : (ಕೋರೆ) ಕೊಂದರು ಸಾವೆನೆ ನಾನು | ಸಿಂಧುಶಯನನೊಲುಮೆಯಿಂದ || ಬಂದುದೆಲ್ಲ ಬರಲಿ
ಬಿಡೆ ಮು | ಕುಂದ ಸ್ಮರಣೆಯಾ ||

ಹಿರಣ್ಯಕಶಿಪು : (ಅಷ್ಟ-2) ತನಯನೆಂದುದ ಕೇಳುತಾ | ಕೋಪದೊಳೆದ್ದು | ದನುಜೇಂದ್ರ ಬೊಬ್ಬಿಡುತಾ ||
ತನುಜಗೆ ವಿದ್ಯವ ಕಲಿಸಿದ ಕೋಣನ | ಘನ ಬೇಗ ಕರಿರೆನುತಾ ||

[ಗುರುಗಳಾದ ಶಂಢಾಮರ್ಕರನ್ನು ಕರೆಸುತ್ತಾನೆ]

ಹಿರಣ್ಯಕಶಿಪು : (ಅಷ್ಟ-2) ಹರಿಯೆನ್ನು ತೊರೆವನಲ್ಲಾ | ಎನ್ನಯ ಮುದ್ದು | ತರಳನದೇನು ಕಳ್ಳಾ || ವರೆ
ಬೇಗ ಹರನೆಂದು ಬರೆವರೆ ಕಲಿಸದೀ | ಪರಿ ಮೋಸ ಕೊಟ್ಟೆಯಲ್ಲಾ ||

ಹಿರಣ್ಯಕಶಿಪು : (ಅಷ್ಟ-2) ಬುದ್ಧಿಹೀನನೆ ಕಂದಗೇ | ನೀನೇ ಕೆಟ್ಟ | ವಿದ್ಯೆಯನೊರೆದ ಮೇಗೇ ||
ಬದ್ಧವಾಗಿಯೆ ನಿನ್ನ ಕೊಲುವೆನೆಂದೆನೆ ಬಾಲ | ನೆದ್ದುಸುರಿದ ಪಿತಗೇ ||

[ಗುರುಗಳನ್ನು ಕೊಲ್ಲಲು ಹೊರಟಾಗ ಪ್ರಹ್ಲಾದನು ತಡೆಯುತ್ತಾನೆ]

ಪ್ರಹ್ಲಾದ : (ಭಾಮಿನಿ) ಹರುಷದಿಂದವಧರಿಸು ಪಿತ ನೀ | ಬರಿದೆ ಗುರುವನು ಕೊಲ್ಲಬೇಡೆನ ||
ಗೊರೆದುದಿಲ್ಲವ ಸರುವಧಾ ಹರಿಯೆಂದು ಬರೆಯುವರೇ || ದೊರಕಿತೆನಗೇ ಬುದ್ಧಿ ಪೂರ್ವದಿ | ವಿರಚಿಸಿದ
ಪುಣ್ಯಗಳ ಫಲದಿಂ || ದರುಹಲರಿದನಗಧಕವೆನೆ ಖಳನೆಂದ ಕೋಪದಲೀ ||

ಹಿರಣ್ಯಕಶಿಪು : (ಜಂಪೆ-2) ತರಳ ಗುಣಯುತನೆಂದು | ಹರುಷದಿಂದಿರಲೀಗ | ವರೆದ ಮಾತನು
ಕೇಳನಿವನಾ || ಶಿರವ ಕಡಿದವನಿಯಲಿ | ಹೊರಳಿಸುವೆನೆಂದೆನುತ | ಹರಿದು ಮುಂದೈತರಲಿಕವನಾ ||

[ಪ್ರಹ್ಲಾದನನ್ನು ಕೊಲ್ಲಲು ಹೊರಟಾಗ ಗುರುಗಳು ತಡೆಯುತ್ತಾರೆ]

ಶಂಢಾಮರ್ಕ : (ಜಂಪೆ-2) ತಡೆದೆಂದ ವಿಪ್ರ ಕೇ | ಳೊಡೆಯ ಕೋಡಗದ ತಲೆ | ಕಡಿವುದೇನ್ನನವು
ವೀರರಿಗೇ || ಹುಡುಗನನು ಕೊಲುವುದನು | ಬಿಡು ನಿನಗೆ ನಾನೊಂದ | ನುಡಿವೆನೆಂದೆನುತಲಿಂತೆಂದಾ ||

[ಪ್ರಹ್ಲಾದನನ್ನು ಗುರುಮಠಕ್ಕೆ ಪುನಹ ಕರೆದುಕೊಂಡು ಹೋಗಿ ತಿದ್ದಲು ವಿಫಲನಾಗಿ ಬಂದು]

ಶಂಢಾಮರ್ಕ : (ಕಾಂಬೋಧಿ-ಅಷ್ಟ) ನಿಶಿಚರಾಗ್ರಣಿಯೆ ಕೇಳಯ್ಯಾ | ನಿನ್ನ | ಶಿಶುವಿನ ತಳ್ಳಿ ಬೇಡಯ್ಯಾ ||
ಅಸುರೇಂದ್ರ ನಿನಗದ | ನುಸುರಲೇನಮರರ | ವಿಸರವು ನಗುವಂದ | ಎಸಗಿದ ತಾನಿಂದೂ ||

ಶಂಢಾಮರ್ಕ : (ಕಾಂಬೋಧಿ-ಅಷ್ಟ) ಹೊಡೆದರು ಟೊಣೆದರು ಕೇಳಾ | ಮತ್ತೂ | ಕಡಲಶಯನನೆಂಬ
ಬಾಲಾ || ಕಡು ಕಷ್ಟ ಬಟ್ಟೆಪ್ಪು | ವೊಡಬಡಿಸಲು ನಿನ್ನ | ಹುಡುಗ ಕೇಳನು ದೈತ್ಯ | ರೊಡೆಯ
ನಿಶ್ಚಯವಿದೂ ||

ಶಂಢಾಮರ್ಕ : (ಕಾಂಬೋಧಿ-ಅಷ್ಟ) ಬಿಡಬೇಕೇ ಉರನೆನ್ನುವೆಯಾ | ಬಿಟ್ಟು | ನಡವೆನೀಗಲೆ
ಮಹರಾಯಾ || ಬಡವಾದೆ ನಿನ್ನಯ | ಹುಡುಗನ ದೆಸೆಯಿಂದ | ಲೊಡೆದುದು ಗಂಟಲು
ನುಡಿವುದಿನ್ನೇನದಾ ||

[ಗುರುಗಳನ್ನು ಕಳುಹಿಸಿಕೊಟ್ಟನಂತರ ತಾನೇ ಹೇಳಿಕೊಡುತ್ತಾನೆ]

ಹಿರಣ್ಯಕಶಿಪು : (ಭಾಮಿನಿ) ಒರೆದ ನುಡಿಯಿದು ಪುಸಿಯೊ ದಿಟವೋ | ಭರದಿ ಪೇಳೆನೆ ವಿಪ್ರರೆಂಬರೆ ||
ಸರುವಧಾ ಸಟಮಾತ ನಿಜವೆಂದೊರೆದ ಪ್ರಹ್ಲಾದಾ ||

ಹಿರಣ್ಯಕಶಿಪು : (ಮಾರವಿ-ಏಕ) ತರಳನ ನುಡಿಯನು ಕೇಳುತ ನಿಶಿಚರ | ಧರಿಸುತ ಕೋಪವನೂ ||
ಕರೆದೊಡನಸುರರೊಳೊಂದನು ಬಾಲನೊ | ಳಿರಿಸದೆ ಕರುಣವನೂ ||

[ಕಟುಕರನ್ನು ಕರೆಯುತ್ತಾನೆ]

ಹಿರಣ್ಯಕಶಿಪು : (ಮಾರವಿ-ಏಕ) ಕೊಲ್ಲಿರಿ ಕೊಂಡೊಯ್ದೀತನೆನಗೆ ಮಗ | ನಲ್ಲವೆಂದೊಪ್ಪಿಸಲೂ || ಹಲ್ಲನು
ಕಡಿವುತಲೊಯ್ದು ಕುವರನ | ಖುಲ್ಲರು ಬಳಿಕಿನೊಳೂ ||

[ಪ್ರಹ್ಲಾದನನ್ನು ಕರೆದುಕೊಂಡು ಹೋದ ಕಟುಕರು ನೀನು ಕಡಿ ನೀನು ಕಡಿ ಎಂದು ಜಗಳವಾಡಿ ಕೊನೆಗೆ ಅವರವರೇ ಕಡಿದುಕೊಂಡು ಸತ್ತರು ,
ಮರಳಿ ಬಂದ ಮಗನಿಗೆ ತಂದೆ 'ಹರ' ಎಂದು ಹೇಳಿಕೊಡುವನು , ಕೇಳದೇ ಇದ್ದಾಗ ಆನೆಯಿಂದ ತುಳಿಸಿ ಕೊಲ್ಲಿ ಎಂದು ಆದೇಶಿಸುವನು , ಪುನಹ
ಬದುಕಿ ಬಂದಾಗ ಮತ್ತೆ ಹೇಳಿಕೊಡುವನು , ಕೇಳದೇ ಇದ್ದಾಗ ಹಾವಾಡಿಗರನ್ನು ಕರೆಸುವನು]

ಹಿರಣ್ಯಕಶಿಪು : (ತ್ರಿವುಡೆ-2) ಕಾಲ ಸುಮ್ಮನೆ ಕಳೆಯದೆನ್ನಯ | ಬಾಲಕಂಗುರಗಳ ಕಚ್ಚಿಸಿ ||
ಕಾಲನರಮನೆಗಟ್ಟಿ ಮಾಡದೆ | ಖೂಳತನವಾ ||

[ಹಾವಾಡಿಗರು ಹಾವನ್ನು ಬಿಟ್ಟಾಗ ಗರುಡ ಬಂದು ಹಾವನ್ನು ತಿಂದಿತು , ಮರಳಿ ಬಂದ ಮಗನಿಗೆ ತಂದೆ ಪುನಹ ಹೇಳಿಕೊಡುವನು , ಕೇಳದೇ
ಇದ್ದಾಗ ಕಯಾಧುವನ್ನು ಕರೆಯುವನು]

ಹಿರಣ್ಯಕಶಿಪು : (ಸುರುಟಿ-ಏಕ) ಸಾರಸಸಮಮುಖಿಯೇ | ಕೇಳೈಕೆ | ವಾರಿರುಹಾಂಬಕಿಯೇ || ಮೀರಿದ
ನುಡಿಯ ಕು | ಮಾರಕನದಕೇನ್ | ದಾರಿಗಾಣದೆ ನಿನ್ನ | ಭೋರನೆ ಕರೆಸಿದೆ ||

ಹಿರಣ್ಯಕಶಿಪು : (ಸುರುಟಿ-ಏಕ) ಹರಿಹರಿಯನ್ನು ತಲೀ | ತರಳನು | ಸ್ಮರಿಸುವ ನಿರತದಲೀ ||
ತರವಲ್ಲೆನುತವ | ಗರುಹಿದರಾ ನುಡಿ | ಯಿರಿಸನು ಮನಸಿನೊ | ಳೊರೆವುದಿನ್ಯಾರಲಿ ||

ಕಯಾಧು : (ಭಾಮಿನಿ) ವಲ್ಲಭನ ನುಡಿ ಕೇಳುತಾಕ್ಷಣ | ಪುಲ್ಲೋಚನೆಯೆಂದಳವನೊಳು ||
ಸೊಲ್ಲಿಸಿದುದಾ ಮಾಳ್ವೆನಿದಕಿನ್ನಂಜಲೇಕಿನ್ನೂ ||

ಹಿರಣ್ಯಕಶಿಪು : (ಭಾಮಿನಿ) ಇಲ್ಲ ಸಂಶಯವಿದಕೆನಲು | ದಲ್ಲಣನು ತಾನೆಂದ ಬಾಲಗೆ || ನಿಲ್ಲದೀಗಲೆ
ವಿಷಯವನೀಯೆನೆ ಕಾಂತೆ ಹಲುಬಿದಳೂ ||

[ಮಗನಿಗೆ ವಿಷ ಕೊಟ್ಟು ಕೊಲ್ಲು ಎಂದು ಹೇಳಿ ಹಿರಣ್ಯಕಶಿಪು ತರಳಿದ ನಂತರ]

ಕಯಾಧು : (ನೀಲಾಂಬರಿ-ಏಕ) ಹರಹರೆನ್ನಯ ಕಾಂತನೂ | ಬರ ಹೇಳುತೆನ್ನೊ | ಳೊರೆದನ್ಯಾಕಿಂತ
ಮಾತನೂ || ತರಳನ ಕರೆದು ನಾನೂ | ಕೊಡುವದೆಂತು | ಗರಳವನವನಿಗಿನ್ನೂ ||

ಕಯಾಧು : (ನೀಲಾಂಬರಿ-ಏಕ) ವಿಷವನಿತ್ತರೆ ಬಾಲನೂ | ಯೋಚಿಪನೇನ | ಬಿಸಿಹಾಲೆಂದೆನುತ ತಾನು||
ಶಿಶುವು ಕುಡಿವುತದನೂ | ಮಡಿದರೆ ಮತ್ತೆ | ನ್ನಸುವಿದ್ದು ಫಲಗಳೇನೂ ||

[ಪ್ರಹ್ಲಾದನನ್ನು ಕರೆದು ಎತ್ತಿಕೊಂಡು ಮುದ್ದಿಸುವಳು]

ಕಯಾಧು : (ಭಾಮಿನಿ) ಎತ್ತಿ ಕೊಳುತವನನ್ನು ವಿನಯದಿ | ನೆತ್ತಿಯನು ವಾಸನಿಸಿ ಬಿಡದುರೆ ||
ಮುತ್ತನೀವುತೊಡನೆ ಕುವರನೊಳೊಂದಳಿಂತೆಂದೂ ||

ಕಯಾಧು : (ತ್ರಿವುಡೆ-1) ಮಗನೆ ಬಿಡು ಛಲ ಸರಿಯೆ ನಿನಗಿದು | ಹಗೆಯ ಕೊಂಡಾಡುವುದು ನಿರತದಿ ||
ಜಗತಿಯೊಳಗಿಹ ಜನರು ಬೈಯ್ಯರೆ | ಸುಗುಣ ನಿನಗೇ ||

ಕಯಾಧು : (ತ್ರಿವುಡೆ-1) ಹರಿಯ ನಾಮವ ಸ್ಮರಿಸದಿದ್ದರೆ | ಬರುವದೇನೆಲೆ ಕೊರತೆ ನಿನಗದ ||
ಸಿರಿವರನು ತಾನೇನನೀವನು | ತರಳ ನಿನಗೇ ||

ಪ್ರಹ್ಲಾದ : (ತ್ರಿವುಡೆ-1) ಹಿಂದಕೆನ್ನಯ ಪಿತನು ಬಹುಪರಿ | ಯಿಂದ ಕೊಲಲೆತ್ನವನು ಗೈಯಲು || ಅಂದು
ಬಿಡಿಸಿದರ್ಯಾರು ಹಸುಮಗು | ಎಂದು ಎನ್ನಾ ||

ಕಯಾಧು : (ಭಾಮಿನಿ) ಕಂದನಾಡಿದ ಮಾತ ಕೇಳುತ | ಲೆಂದಳಂಗನೆ ಸುರಮುನೀಂದ್ರನು || ಹಿಂದೆ
ಬಂದೆನ್ನೊಡನೆ ಪೇಳಿದ ಮಾತು ದಿಟವ್ಯಾತೂ || ನೊಂದುಕೊಳಲ್ಯಾಕೀತಶ್ರೀ ಗೋ |
ವಿಂದನಡಿದಾವರೆಯ ಸೇವಕ || ನೆಂದು ಕೊಟ್ಟರೆ ವಿಷವ ಕುಡಿದತಿ ಸುಖದೊಳಿರುತೀರ್ದಾ ||

[ಪ್ರಹ್ಲಾದನಿಗೆ ವಿಷ ಕೊಡುವಳು , ಕುಡಿದ ಆತ ಸಾಯದೇ ಇರುವುದನ್ನು ಕಂಡು ಎತ್ತಿಕೊಂಡು ಹೋಗುವಳು , ಪ್ರಹ್ಲಾದ ತಂದೆಯಡೆಗೆ ಬರುವನು]

ಹಿರಣ್ಯಕಶಿಪು : (ಭೈರವಿ-ಏಕ) ಯಾರ ಬಲದಿ ನೀನಿತು | ನೆರೆ | ಹಾರುವೆ ಪೇಳದನರಿತು ||
ತೋರುವೆನವಗೆನ್ನಥಟ | ಹಿಂದೆ | ಜಾರದೆ ಬರಲಾ ಸುಭಟ ||

ಪ್ರಹ್ಲಾದ : (ಭಾಮಿನಿ) ಎನಗೆ ಬಲವೊಬ್ಬನದು ಕೇಳೈ | ಜನಕ ನಿನಗೊಬ್ಬನದು ಎಂದೆನು | ತೆಣಿಸದಿರು
ನಿನಗೆನಗೆ ಸಚರಾಚರಕೆ ತೈಜಗಕೆ || ಅಣುಮಹತ್ವರಿಪೂರ್ಣನಹ ಶ್ರೀ | ವನಿತೆಯರಸನ ಬಲವೆ ಬಲವತಿ
|| ಬಣಗುಗಳ ಬೆಂಬಲದೊಳೇನಹುದೆಂದ ಪ್ರಹ್ಲಾದ ||

ಹಿರಣ್ಯಕಶಿಪು : (ಭಾಮಿನಿ-ಅಬ್ರ) ಮಾತು ಸಾಕೆಲವೆಲವೊ ನಿನ್ನಯ | ನೀತಿವಚನಗಳಂತಿರಲಿ ಸಾ ||
ಕ್ಷಾತ ತೋರೀ ಕಂಭದೊಳಗಾ ವಿಷ್ಣುವೆಂಬವನಾ ||

[ಈ ಕಂಭದಲ್ಲಿಯೂ ನಿನ್ನ ಹರಿ ಇದ್ದಾನೆಯೇ ಎಂದು ಕೇಳಿದಾಗ ಪ್ರಹ್ಲಾದನು ಹೌದೆನ್ನುತ್ತಾನೆ]

ಹಿರಣ್ಯಕಶಿಪು : (ತ್ರಿವುಡೆ-2) ತೋರು ತೋರೈ ಕಂಭದೊಳಗಾ | ವಿಷ್ಣುವನು ನೀ ತೋರದಿದ್ದರೆ ||
ಜಾತಕದ ಫಲ ತೀರಿತೆನುತೆದೊಡೆದ ಕಂಭವನೂ ||

[ಆ ಕಂಭವನ್ನು ಒದೆಯುವನು , ಕಂಭದೊಳಗಿಂದ ನರಸಿಂಹ ಹೊರಗೆ ಬರುತ್ತಾನೆ]

ನರಸಿಂಹ : (ತ್ರಿವುಡೆ-2) ಧರಣಿಪತಿ ಕೇಳಿಂತು ಕಂಬವ | ದುರುಳನೊದೆಯಲು ಕುವರ ಲಕ್ಷ್ಮೀ || ವರನೆ
ಸಲಹೀ ಸ್ತಂಭದಿಂದಲಿ | ಭರದಿ ಜನಿಸೀ ||

ನರಸಿಂಹ : (ತ್ರಿವುಡೆ-2) ಒರೆವುತಿಂತೆರಡನೆಗೆ ಕಂಭವ | ಎರಗಲದರಲಿ ಪ್ರಳಯಕಾಲದ |
ಬರಸಿಡಿಲಿನಬ್ಬರವು ಕೇಳಿಸಿ | ತೊರೆಯಲೇನೂ ||

[ಯುದ್ಧ , ಹಿರಣ್ಯಕಶಿಪುವನ್ನು ಕೊಂದಬಳಿಕ ಪ್ರಹ್ಲಾದನು ನರಸಿಂಹನಿಗೆ ಆರತಿ ಎತ್ತುವನು]

ಆರತಿ : (ಚೌತಾಳ) ತ್ರಾಹಿ ಸಾರಸದಳಲೋಚನಾ | ತ್ರಾಹಿ | ತ್ರಾಹಿ ನಿರಘ ತಾರ್ಕ್ಷ್ಯ ವಾಹನಾ || ತ್ರಾಹಿ
ನಿಗಮನುತ | ತ್ರಾಹಿ ಬೊಮ್ಮನಪಿತ | ತ್ರಾಹಿ ನಿತ್ಯಾನಂದ | ತ್ರಾಹಿ ಗೋವಿಂದಾ || ತ್ರಾಹಿ ||

* * * * *

ಕೂರ್ಮಾವತಾರ

[ಇದು ಬಲಿಷ್ಠ ನಾರಾಯಣ ಭಾಗವತರು ರಚಿಸಿದ ಸಮುದ್ರ ಮಥನ ಪ್ರಸಂಗದ ಭಾಗವಾಗಿದ್ದು ಭಾಗವತರಿಗೆ ಅಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಳ್ಳಲಾಗಿದೆ]

[ಬಲಿಚಕ್ರವರ್ತಿಯ ಓಲಗ]

ಬಲಿ : (ತ್ರಿವುಡೆ-1) ಓಲಗದಿ ಕುಳ್ಳಿರಲು ದಿತಿಜರ | ಪಾಳಯದಿ ಬಲಿಯವಿಳ ವಿಭವದಿ || ಕೇಳಿಸಿತು
ಹೊರವಲಯದಲಿ ಭಟ | ರಟ್ಟಹಾಸಗಳು ||

[ದೇವೇಂದ್ರ ಬರುತ್ತಾನೆ]

ಬಲಿ : (ತ್ರಿವುಡೆ-1) ಬಂದುದೇನೈ ಸುರಪ ದಿವಿಜರ | ವೃಂದ ಸಹ ದಂಡಿಸಿದೆ ರಣದೊಳ || ಗೆಂದು
ಕಳವಳಿಸುವೆಯ ವದನವು | ಕಂದಿದೇನು ||

ಬಲಿ : (ತ್ರಿವುಡೆ-1) ಒಲಿಸಿ ನಮ್ಮನು ಬಾಳುವಾಸೆಯೊ | ಮಲೆತು ಕೊಳುಗುಳ ಗೈವ ಬಯಕೆಯೊ ||
ಕಳವಳವ ತೊರೆದಂತರಂಗವ | ತಿಳುಹಿಸಯ್ಯ ||

ದೇವೇಂದ್ರ : (ಸುರುಟಿ-ಏಕ) ಲಾಲಿಸು ಬಲಿರಾಜ | ಕೀರ್ತಿವಿ | ಶಾಲ ಭಾನುತೇಜ || ಖೂಳತನದಿ ನಾ |
ಹಾಳೆಸಗಿದೆ ತ್ರಿದ | ಶಾಲಯವಿದ ನೀ | ನಾಳಿದರೇನ್ ಸುಖ ||

ದೇವೇಂದ್ರ : (ಸುರುಟಿ-ಏಕ) ಸಂಧಿ ಎಸಗಿ ನಾವು | ಒಮ್ಮತ | ದಿಂದಿರೆ ಸಂಪದವು || ಸಿಂಧುವಿನಿಂದಲಿ |
ಹೊಂದುವುದಕೆ ನಮ | ಗೊಂದುಪಾಯ ಗೋ | ವಿಂದನೆಂದನೈ ||

ದೇವೇಂದ್ರ : (ವಾರ್ಧಕ) ಸತ್ಯವಂತರು ನೀವು ದಿತಿಯದಿತಿಜರು ಕೂಡಿ | ಪೊತ್ತು ಮಂದರ ಗಿರಿಯ
ನಿರಿಸುತಮಹಾಭಿಯೊಳು | ಸುತ್ತಿ ವಾಸುಕಿಯಿಂದ ಮಥಿಸಿದರೆ ಸಕಲ ಸದ್ವಸ್ತು ಪುಟ್ಟುವುದದೊಳು ||
ಅರ್ತಿಯಿಂ ಶೋಭಿಸುವುದಾ ನಾಕ ಪದವಿ ಬಳಿ | ಕುತ್ತಮದ ಸುಧೆ ದೊರಕಲದನುಂಡು ಸಕಲರಿಂ |
ದತ್ಯಧಿಕ ಬಲರಾಗಿರೆನ್ನಾಜ್ಞೆ ತಿಳುಹಿಸವರಿಂಗೆಂದು ಕಳುಹಿರ್ಪನು ||

[ಬಲಿಯು ತನ್ನ ಆಪ್ತರನ್ನೆಲ್ಲ ಕರೆಯುತ್ತಾನೆ , ಶಂಬರಾಸುರ , ಜಂಭಾಸುರ ಮತ್ತು ಮೂಕಾಸುರ ಬರುತ್ತಾರೆ , ತೈತ್ತೈತ್ತೈತ್ತೈ....., ಮೂಕ ಎಂದು
ಕರದವರಿಗೆಲ್ಲ ಬೈದು ಹಾಸ್ಯ ಮಾಡುತ್ತಾನೆ , ಎಲ್ಲರೂ ತಮ್ಮ ತಮ್ಮ ಅಭಿಪ್ರಾಯ ತಿಳಿಸುತ್ತಾರೆ]

ಶಂಬರಾಸುರ : (ಜಂಪೆ-2) ಕೇಳಿ ಬಲಿಯೊಪ್ಪಲಾ ಬಲಶಂಬರಾದ್ಯುಖಳ | ರಾಲೋಚಿಸಿದರು ತಮ್ಮೊಳಗೆ||
ವೇಳೆಗಳೆಯದೆ ಕಾರ್ಯವೆಸಗಿ ಸುಧೆಯನ್ನಣಲು | ಮೇಲೆನಿಪೆವೆಂದು ಪೇಳಿದರು ||

ಶಂಬರಾಸುರ : (ಜಂಪೆ-2) ದೃಢಮಾದಡಿನೊಂದು ನುಡಿಯಿರುವುದುಭಯರಾವ್ | ಕಡಲಿಂದ ಪಡೆದ
ವಸ್ತುಗಳು || ಬಿಡದೆ ನಿಮಗೆಮಗೆ ಸಮ ಭಾಗಮಾಗಿರ್ಪುದೆನ | ಲೊಡನೆಂದ ಜಂಭನುಬ್ಬತಲಿ ||

ಜಂಭಾಸುರ : (ಜಂಪೆ-2) ಸರಿ ಬಾರದುಭಯರೊಳು ಹಿರಿಯವರು ನಾವಾಗೆ | ದೊರಕಿದ
ಸುವಸ್ತುಗಳನೆಲ್ಲ || ಪರಿಕಿಸುತ ಮೊದಲು ಪತಿಕರಿಸುವುದು ದಿತಿಜರಿಂ | ನ್ನಿರುವುದು ಕಿರಿಯ
ಸುರಗೆಂದ ||

ಮೂಕಾಸುರ : (ಜಂಪೆ-2) ತ್ರಿದಶರಿಂಗಿಮ್ಮಡಿಯೊಳಧಿಕರಾವಿರುವೆವಿ | ನ್ನದಕೆ ಸಮಭಾಗವೆಂತಹುದು ||
ಬದಲು ಮಾತೇನರೆಡು ಪಾಲೆಮಗೆ ಅದರರ್ಥ | ವದು ನಿರ್ಜರರು ಕೊಳುವುದೆನುತ ||

[ಎಲ್ಲಾ ನಿಬಂಧನೆಗಳಿಗೂ ಒಪ್ಪಿದ ದೇವೇಂದ್ರನು ಅಗ್ನಿ , ವಾಯು , ವರುಣರನ್ನು ಕರೆಯುತ್ತಾನೆ , ಎಲ್ಲರೂ ಒಂದಾಗಿ ವಿಷ್ಣು ಕುಳಿತಿರುವಲ್ಲಿಗೆ ಬರುತ್ತಾರೆ , ವಿಷ್ಣುವಿನ ಆದೇಶದಂತೆ ಮಂದರ ಪರ್ವತವನ್ನು ಹೊತ್ತು ತರುತ್ತಾರೆ]

(ತ್ರಿವೃಡೆ-2) ಬಂದರಾಗ | ಗಿರಿಯೆಡೆ | ಗಂದು ಬೇಗ || ಪ || ಮಂದರಾಚಲ ಕೀಳುತೊಯ್ಯುವದೆಂದು
ತಮ್ಮೊಳಗಾಡುತ | ಮುಂದೆ ಬರಲು ಮಹಾದ್ರಿ ಶೋಭಿಸುವಂದವಂ ನೆರೆ ನೋಡುತ || ಬಂದರಾಗ ||

[ಬೆಟ್ಟವನ್ನು ಹೊತ್ತು ಒಂದು ಸುತ್ತು ಬಂದನಂತರ ದಣಿವಾಗಿ ಮತ್ತೆ ಹೊರಲಾರದೇ ಎಲ್ಲರೂ ಕುಳಿತುಕೊಳ್ಳುತ್ತಾರೆ]

(ಭಾಮಿನಿ) ಆನಲಾರದೆ ಭಾರ ಕೆಲವರು ತ್ರಾಣಗುಂದುತ ಕಡೆಯಲಿ | ಪ್ರಾಣಮಾತ್ರದೊಳುಳಿದು
ಬಹುಜನ ಮಾಣದುರುಳುತಲಡಿಯಲಿ || ಗೋಣ ಮುರಿವುತ ಹಲವು ಸುಭಟರು ಕಾಣದಿರಲಿಕ್ಕಡೆಯಲಿ |
ದೀನರಕ್ಷಕ ಸಕಲಕರ್ತ ಪುರಾಣಪುರುಷನೆ ಪಾಲಿಸೆನುತಲಿ || ಬಂದರಾಗ ||

ವಿಷ್ಣು : (ಭಾಮಿನಿ) ಮೊರೆಯಿಡುತ ಬಲು ತೆರದಿ ಸ್ತುತಿಸಲು ಹರಿಯು ಗರುಡನನೇರುತ | ಪರಿಹರಿಪೆ
ಭಯವೆನುತಲಲ್ಲಿಗೆ ತ್ವರ್ಯದಿಂದಲಿ ಸಾರುತ || ಕರುಣಿಸುತಲಭಯವನು ಸುರರಸುರರೊಳು ಕೃಪೆಯಂ
ಬೀರುತ | ಗಿರಿಯನೆತ್ತುತ ಖಗನ ಬೆನ್ನಿನೊಳಿರಿಸುತೊಯ್ಯಾ ಶರಧಿಗಿರಿಸುತ || ಬಂದರಾಗ ||

[ವಿಷ್ಣುವು ಗರುಡನನ್ನು ಕಳಿಸುತ್ತಾನೆ , ಗರುಡನ ಬೆನ್ನಿನ ಮೇಲೆ ಬೆಟ್ಟವನ್ನಿಟ್ಟು ತರುತ್ತಾರೆ , ವಿಷ್ಣುವು ವಾಸುಕಿಯನ್ನು ತರಲು ಹೇಳುತ್ತಾನೆ ,
ದೇವಾಸುರರು ಸೇರಿ ವಾಸುಕಿಯನ್ನು ಹೊತ್ತು ತರುತ್ತಾರೆ , ವಾಸುಕಿಯನ್ನು ಬೆಟ್ಟಕ್ಕೆ ಸುತ್ತಿ ಮಥಿಸಲು ತೊಡಗಿದಾಗ ಬೆಟ್ಟವು
ಮುಳುಗತೊಡಗುತ್ತದೆ]

ವಿಷ್ಣು : (ವಾರ್ಧಕ) ಗಿರಿಯಲುಗುತಿರೆ ಪಿಡಿದು ಶ್ರೀವರಂ ವಾಸುಕಿಯು | ಬರಿಸಿ ಸುತ್ತುತ
ಮಥಿಸುವನಿತರೊಳು ಕೆಳಕಿಳಿಯೆ | ಹರಿ ಪೇಳ್ವ ವಿಘ್ನರಾಜನ ಸ್ತುತಿಸದಿನಿತಾದುದೆನಲು ಭಕ್ತಿಯೊಳ್ಲರು
|| ಕರಿಮುಖನ ಪೂಜಿಸುತ ತ್ರೈಮೂರ್ತಿಗಳ ಸ್ಮರಿಸೆ | ನೆರೆದು ನೋಟಕರಾಗೆ ಜಲಜಾಕ್ಷನಂಶದಿಂ |
ಧರಿಸುತ್ತ ಕೂರ್ಮನಾಕೃತಿ ಮುಳುಗಿ ಬೆನ್ನ ಮೇಲದ ಪೊತ್ತು ನಿಂದಿದರ್ಢನು ||

[ಆಗ ವಿಷ್ಣುವು ಮೊದಲು ಗಣಪತಿ ಪೂಜೆ ಮಾಡುವಂತೆ ಹೇಳುತ್ತಾನೆ , ಮೊದಲು ಮೂಕಾಸುರನು ಪೂಜೆ ಮಾಡುತ್ತಾನೆ , ನಂತರ ಎಲ್ಲರೂ ಸೇರಿ
ಗಣಪತಿಯನ್ನು ಸ್ತುತಿಸಿದರೂ ಬೆಟ್ಟವು ಮೇಲೆ ಬರದೇ ಇದ್ದಾಗ ವಿಷ್ಣುವು ತನ್ನ ಒಂದಂಶದಿಂದ ಕೂರ್ಮಾವತಾರವನ್ನು ತಾಳಿ , ನೀರಿನಲ್ಲಿ ಮುಳುಗಿ
, ತನ್ನ ಬೆನ್ನಿನ ಮೇಲೆ ಬೆಟ್ಟವನ್ನು ಹೊತ್ತು ನಿಲ್ಲುತ್ತಾನೆ , ನಿಜವಾದ ವಿಷ್ಣುವಿನ ವೇಷಧಾರಿ ರಂಗಸ್ಥಳದಲ್ಲಿಯೇ ಇರುತ್ತಾನೆ , ಸಮುದ್ರ ಮಥನಕ್ಕೆ
ತೊಡಗಿದಾಗ ರಕ್ಷಸರು ನಾವು ಬಾಲ ಹಿಡಿಯುವುದಿಲ್ಲ ಎಂದು ತಗಾದೆ ತೆಗೆಯುತ್ತಾರೆ]

ಶಂಬರಾಸುರ : (ಶಂಕರಾಭರಣ-ಮಟ್ಟೆ) ಆಣೆ ಭಾಷೆಯಿತ್ತು ಬರಿಸಿ | ಏನು ಕೃತ್ಯ ಗೈದಿರಕಟ ||
ಮಾನಯುತರು ಹಿರಿಯರೆಮ್ಮ ಹೀನ ಮಾಳ್ಪದೆ ||

ಜಂಭಾಸುರ : (ಮಟ್ಟೆ) ಜಾಣತನದಿ ಫಣಿಯ ಶಿರದ | ಸ್ಥಾನದೆಡೆಗೆ ನಿಂದು ನೀವು || ಕಾಣಿಸುವುದೆ
ಬಾಲವೆಮಗೆ ಉನವೆಣಿಸುತ ||

ಮೂಕಾಸುರ : (ಮಟ್ಟೆ) ತೊಲಗಿರೋ ನೀವೆಲ್ಲ ನಮ್ಮ | ಕುಲದ ಮಾನ ಕೆಡಿಸುತ್ತಿಲ್ಲ || ನಿಲುವುದೇತಕಿವರೆ
ಮುಂದೆ ಜಲಧಿ ಮಥಿಸಲಿ ||

ವಿಷ್ಣು : (ಮಟ್ಟೆ) ಸರಿಯಿದಲ್ಲ ಹಿರಿಯರವರು | ಮೆರೆವರಧಿಕರೆಂದು ಬಿಡಿಸಿ || ಉರಗನುತ್ತಮಾಂಗದೆಡೆಗೆ
ನಿಲಿಸಿ ದಿತಿಜರ ||

[ಆಗ ವಿಷ್ಣುವು ಅವರನ್ನು ಸಮಾಧಾನಪಡಿಸಿ , ನೀವೇ ಬಾಲ ಹಿಡಿದುಕೊಳ್ಳಿ ಎಂದು ದೇವತೆಗಳಿಗೆ ತಿಳಿಸುತ್ತಾನೆ. ಮಥನ ಆರಂಭವಾಗುತ್ತದೆ , ಆಗ
ವಾಸುಕಿಯ ಬಾಯಿಯಿಂದ ಹಿಸ್ಸ್.....ಶಬ್ದ ಬಂದು ಹಾಲಾಹಲ ಹೊರಗೆ ಬರುತ್ತದೆ]

(ಮಟ್ಟೆ) ಶರಧಿ ಮಧಿಸುತಿರಲು ವಾದ್ಯ | ಮೊರೆಯೆ ಫಣಿಯ ವದನದಿಂದ || ಗರಳ ಪೊರಟುದಾಗ
ಜಗವನುರುಹುವಂದದಿ ||

[ಎಲ್ಲರೂ ಉರಿ ಉರಿ ಎನ್ನುತ್ತಾ ನೆಲಕ್ಕೆ ಉರುಳಿ ದುಃಖಿಸುತ್ತಾರೆ , ಆಗ ವಿಷ್ಣುವು ಶಿವನನ್ನು ಧ್ಯಾನಿಸುವಂತೆ ಸಲಹೆ ನೀಡುತ್ತಾನೆ , ಎಲ್ಲರೂ
ಶಿವನನ್ನು ಧ್ಯಾನಿಸಿದಾಗ ಶಿವ ಬಂದು ಹಾಲಾಹಲವನ್ನು ಕುಡಿದನೆಂದು ಮಾತುಗಳಲ್ಲಿಯೇ ತಿಳಿಸಿ , ಮಥನ ಕಾರ್ಯವನ್ನು ಮುಂದುವರಿಸುತ್ತಾರೆ ,
ಕಾಮಧೇನು , ಉಚ್ಚೈಶ್ರವ , ಅಪ್ಸರೆಯರು , ರತ್ನಗಳು , ಪಾರಿಜಾತ , ಕಲ್ಪವೃಕ್ಷ ಮೊದಲಾದವುಗಳೆಲ್ಲ ಬಂದ ಬಗ್ಗೆ ಹೇಳುವುದು. ಮಥನ ಕಾರ್ಯ
ನಿಧಾನವಾದಾಗ ವಿಷ್ಣುವು ಎಲ್ಲರಿಗೂ ಆಯಾಸವಾಗಿದೆ , ಸ್ವಲ್ಪ ವಿಶ್ರಾಂತಿ ತೆಗೆದುಕೊಳ್ಳೋಣ ಬನ್ನಿ ಎಂದು ಎಲ್ಲರನ್ನೂ ಒಳಗೆ ಕಳಿಸುತ್ತಾನೆ ,
ವಿಷ್ಣುವಿಗೆ ಆರತಿ ಬೆಳಗುವುದು]

ಆರತಿ : (ಚೌತಾಳ) ನಿತ್ಯಾನಂದ ನಿರವಯವಗೇ | ಮೃತ್ಯುವಿದೂರಗೆ ನರಹರಿಗೇ || ಭೃತ್ಯವತ್ಸಲನಿಗೆ |
ಶತ್ರುಸಂಹಾರಗೆ | ನಿತ್ಯಾತುಮನಿಗೆ ಶ್ರೀಹರಿಗೇ || ಆರತಿ ಬೆಳಗಿದರು | ಮಂಗ | ಚಾರತಿ ಬೆಳಗಿದರು ||

ವಾಮನಾವತಾರ

[ಇದು ಹಲಸಿನಹಳ್ಳಿ ನರಸಿಂಹಶಾಸ್ತ್ರಿ ವಿರಚಿತ ವಾಮನ ಚರಿತ್ರೆ ಪ್ರಸಂಗದ ಭಾಗವಾಗಿದ್ದು ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ
ಮಾರ್ಪಡಿಸಿಕೊಳ್ಳಲಾಗಿದೆ]

[ಪದ್ಯಕ್ಕೆ ವಾಮನನ ಪ್ರವೇಶ]

ವಾಮನ : (ತ್ರಿವುಡೆ-1) ಸುರರ ಪಾಲಿಪೆನ್ಯುಕ್ತಿಯೊಳಗೆಂ | ದರುಹಿ ಮುನಿಪಗೆ ಪರಮ ಪುರುಷನು ||
ಹರುಷದಿಂದಿರಲಿತ್ತ ಬಲಿಯ | ಧ್ವರದಶಾಲೆಯೊಳೂ ||

[ವಾಮನನು ಬಲಿಯ ಯಾಗಶಾಲೆಯೆಡೆಗೆ ಹೊರಡುತ್ತಾನೆ , ಪದ್ಯಕ್ಕೆ ಬಲಿಚಕ್ರವರ್ತಿಯ ಪ್ರವೇಶ]

ಬಲಿ : (ತ್ರಿವುಡೆ-1) ಇತ್ತ ಶೋಣಿತ ಪತ್ತನದಿ ಬಲಿ | ವಿಸ್ತರಿಸಿದನು ನೂರು ಯಾಗವ || ದೈತ್ಯ ಗುರು
ಭಾರ್ಗವರ ಸೂಕ್ಷ್ಮದ | ಚಿತ್ತದಂತೆ ||

[ವಾಮನ ಬರುತ್ತಾನೆ , ಅವನನ್ನು ನೋಡಿ ಬಲಿ ಆಶ್ಚರ್ಯಚಕಿತನಾಗುತ್ತಾನೆ]

ಬಲಿ : (ವಾರ್ಧಕ) ವರಗಾರ್ಹಪತ್ಯಾದಿ ಕುಂಡದೊಳ್ವಿದ್ಯುಕ್ತ | ಚರುಪುರೋಡಾಶಾದಿ
ಹವಿಯನರ್ಪಿಸುತಿರಲ್ | ತರಣಿಕೋಟಿತ್ರಯದಿ ಝಳಝಳಿಸಿ ಪೊಳೆಯುತಿಹ ತೇಜವೇನಿದುಯನ್ನುತಾ ||
ಪರಮ ಮಖಶಾಲೆಯಂ ಬೆಳಗುತಿಹ ಪಾರ್ವನೊ | ತುರಗಮೇಧವ ನೋಳ್ವ ಮನವೆಳಸಿ ಮಾತಾರ್ಂಡ |
ಹರಿತಹನೊ ಪದ್ಮಜಂಕೃತುಶಾಲೆಯೆಡೆಗೀಗ | ತೇಜಪೂರ್ಣಮಕೌಮುದಿ ||

[ಕರೆತಂದು ಕುಳ್ಳಿರಿಸಿ ಉಪಚರಿಸುತ್ತಾನೆ]

ಬಲಿ : (ತ್ರಿವುಡೆ-1) ಮೆರವದ್ವಾದಶ ನಾಮ ವಾಮದ | ಕರದಿ ಪಿಡಿದಿಹ ಛತ್ರ ದಕ್ಷಿಣ || ಕರದೊಳಗೆ
ದಂಡವನು ಧರಿಸಿಹ | ವಟುವರೇಣ್ಯನಿಗೆರಗುತಾ ||

ಬಲಿ : (ನವರೋಜು-ಏಕ) ಧನ್ಯನುನಾನೀದಿನದಿ | ಪರ | ದುನ್ನತಭೋಗವ ಜವದೀ || ಎಣ್ಣಿದ ತೆರದೊಳು
ಲಭಿಸಿತು ವಟುವರ | ರನ್ನುನಾ ಕಂಡುದಕಾಗಿ ಸಂತೋಷಿಪೆ ||

ಬಲಿ : (ನವರೋಜು-ಏಕ) ಕುಶಲವೆ ತಮ್ಮಯ ಪದಕೆ | ಕ್ರತು | ವೆಸಗಿಹೆ ಸಾರ್ಥಕ ಪರಕೆ ||
ಶಶಿರವಿಕೋಟಿ ನಿಭಾಂಗನೆ ಬಂದುದು | ಹಸನವಾಯಿತು ಯನ್ನದ್ವರಶಾಲೆಯೂ ||

ವಾಮನ : (ಬೇಗಡೆ-ಏಕ) ಕೇಳು ಕೇಳೈ ಸಾರ್ವಭೌಮಕನೇ | ಸತ್ಕೀರ್ತಿ ಸದ್ಗುಣ | ಶೀಲ ಭೂಸುರ
ಪ್ರಿಯ ಧಾರ್ಮಿಕನೇ || ಪೇಳುವೆನು ತಪವೀರ್ಪ ಮುನಿಪನ | ಬಾಲ ವಾಮನನೆಂಬ ವಟುನಾ |
ಕೇಳಿಬಂದಿಹೆ ನಿನ್ನ ಧರ್ಮವ | ಜಾಲಮಾತುಗಳಲ್ಲ ನಂಬಿಕೊ ||

ಬಲಿ : (ಭಾಮಿನಿ) ಆದರಾಲಿಸು ಸ್ವಾಮಿ ಮನದೊಳು | ಖೇದಪಡದಿರು ವಾಂಛಿತಾರ್ಥವ || ಸಾದರದಿ
ಕೊಡುತೀರ್ಪೆನೆ ವಟುವರನು ನಸುನಗುತಾ ||

ವಾಮನ : (ಭಾಮಿನಿ) ಮೇದಿನಿಯ ನೀ ಎನ್ನ ಪದದೊಳ | ಗಾದ ಮೂರಡಿಯನ್ನು ಕರುಣಿಸು ||
ಮೋದಪಡುವೆನು ಜೀವನಾವಧಿ ವೃತ್ತಿಯಾಗುವದೂ ||

ಬಲಿ : (ತ್ರಿವುಡೆ-1) ಎಲೆಲೆ ವಟುವರ ಕೇಳು ನಿನ್ನಯ | ಸಲೆ ಚಮತ್ಕೃತಿ ವಚನ ಕೇಳಲು || ತಿಳಿದ
ಮಹಿಮರಿಗತಿ ಹಿತಂಗಳು | ಪರಿಯ ನೋಡೆ ||

ವಾಮನ : (ಸಾಂಗತ್ಯ) ಮೂರೂ ಲೋಕದ ಭೋಗ್ಯಾ | ವಸ್ತುಗಳಿರೆ ಬಲಿ | ಪಾರೂಗಾಣರು ಆಸೇಗಳಿಗೇ
|| ಮೂರಡಿಯೊಳು ತೃಪ್ತಿ ಹೊಂದಾದೇ ಸಂಪೂರ್ಣ | ಧಾರುಣೀ ಯಿತ್ತಾರಾಗುವದೆ ||

[ಕಮಂಡಲವನ್ನು ತೆಗೆದುಕೊಂಡು ದಾನ ಕೊಡಲು ಮುಂದಾದಾಗ ಶುಕ್ರಾಚಾರ್ಯ ಬಂದು ತಡೆಯುತ್ತಾನೆ]

ಶುಕ್ರಾಚಾರ್ಯ : (ಸಾಂಗತ್ಯ)(ಭಾಮಿನಿ) ಎನೆ ಹಸಾದಗಳೆಂದೂ ಪರಮಾ ಭಕ್ತಿಗಳಿಂದ | ಧನುಜಾಧಿಪತಿ
ಜಲವನ್ನೂ || ವಿನಯಾದಿ ಕೈಕೊಂಡೂ ಕೊಡುವೇನೆನ್ನತಲಿಹ | ಮನವರಿತಾಗ ಭಾರ್ಗವನು ||

ಶುಕ್ರಾಚಾರ್ಯ : (ಕೇತಾರಗೌಳ-ಜಂಪೆ) ಲಾಲಿಸೆನ್ನಯ ನುಡಿಯನೂ | ಬಲಿರಾಯ | ಶ್ರೀಲಲನೆ ಪತಿ
ಈತನೂ || ಲೋಲ ಕಶ್ಯಪಸತಿಯೊಳು | ಜನಿಸಿರ್ಪ | ಬಾಲ ದಿವಿಜರಮೊರೆಯೊಳೂ ||

ಬಲಿ : (ಮಾರವಿ-ಏಕ) ಮೋದಗಳಾಯಿತು ಗುರುವರ ತುರಗದ | ಮೇಧವೆ ಹರಿಗಾಗಿ || ಸಾದರದೊಳು
ನಾ ಗೈವೆನು ದಯದಿಂ | ಮಾಧವ ಮೆಚ್ಚಿಹನೂ ||

ಶುಕ್ರಾಚಾರ್ಯ : (ಕೇತಾರಗೌಳ-ಜಂಪೆ) ಅರಿಯದಿತ್ತೆಯೊ ಭಾಷೆಯಾ | ಕಂಟಕವ | ತರುವನೀತನು
ನಿಶ್ಚಯಾ || ಶಿರಿ ಭೋಗ ಕೀರ್ತಿಗಳನೂ | ಬರೆಸೆಳದು | ಸುರಪನಿಂಗೀವನಿವನೂ ||

ಬಲಿ : (ಮಾರವಿ-ಏಕ) ಕೊಟ್ಟಿಹೆ ಭಾಷೆಯ ಭೂಸುರನೀತಗೆ | ಶ್ರೇಷ್ಠನೆ ಕೇಳೀಗಾ || ದುಷ್ಟ ನಾನಾಗೆನು
ಕೊಡುವದೆ ಸರಿ ಸರಿ | ಎಷ್ಟೆಂದರು ಬಿಡೆನೂ ||

ಶುಕ್ರಾಚಾರ್ಯ : (ಕೇತಾರಗೌಳ-ಜಂಪೆ) ಸ್ಥಾನ ಚ್ಯುತಿಯಾಗುತಿಹುದೂ | ಕೆಡಬೇಡ | ದಾನವನೆ ಮೃತ್ಯು
ಬಹುದು || ಯೇನಾದಡಾಗಲಿದನೂ | ನಂಬದಿರು | ನಾನರಿತು ಪೇಳಿರ್ಪೆನೂ ||

ಬಲಿ : (ತ್ರಿವುಡೆ-1) ಮತ್ತೆ ನಿಮ್ಮಂದದೊಳು ಪೂಜ್ಯತೆ | ವೆತ್ತ ಶೃತ್ರಿಯರಾದರಾ || ಇಷ್ಟ ಪಾಲಿಸದೀರ್ದ
ಮೂರ್ಖನ | ಸೃಷ್ಟಿಪೊರುವಳೆ ಭಾರ್ಗವಾ ||

[ಬಲಿಯ ಮಾತುಗಳಿಂದ ಶುಕ್ರನು ಕೋಪಗೊಳ್ಳುತ್ತಾನೆ]

ಶುಕ್ರಾಚಾರ್ಯ : (ಘಂಟಾರವ-ಅಷ್ಟ) ಎಂದ ಮಾತನು ಕೇಳುತ್ತಾ ಭಾರ್ಗವ || ಮಂದ ಮತಿ ನೀನೆನ್ನ
ವಾಕ್ಯವ | ಹಿಂದೆ ಕಳೆದೆಯೊ ವ್ಯರ್ಥದೀ ||

ಶುಕ್ರಾಚಾರ್ಯ : (ಘಂಟಾರವ-ಅಷ್ಟ) ತಾನೆ ಪ್ರಾಜ್ಞಾನಂತೆಂಬಾನೆ ಶೀಘ್ರದಿ || ಸ್ಥಾನ ಚ್ಯುತಿಯಾಗೆನುತ
ಶಪಿಸಿದ | ದಾನವಾಧಿಪಗಾಗಳೊ ||

[ನೀನು ಸ್ಥಾನ ಭ್ರಷ್ಟನಾಗು ಎಂದು ಶಪಿಸಿ ಹೋಗುತ್ತಾನೆ]

ಬಲಿ : (ಜಂಪೆ-2)(ನಿಧಾನ) ಗುರುವೇನಿನ್ನಯ ಶಾಪ | ಶಿರದೊಳಗೆ ಧರಿಸಿಹೆನು | ಧರಣಿಸುರನಿಗೆ ಕೊಟ್ಟಿ |
ವಚನಗಳ ತೊರೆಯೇ || ಕರುಣನಿಧಿ ನಿನ್ನ ಕೃಪೆಯಿರಬೇಕು ಪೂರ್ಣದಲಿ | ಸಿರಿ ಭೋಗ ಧರಣಿಯೊಳು
ಮನವಿಲ್ಲವೀಗ ||

[ಬಲಿಯು ವಿಂದ್ಯಾವಳಿಯನ್ನು ಕರೆಯುತ್ತಾನೆ , ಆಕೆ ಬಂದು ಇಬ್ಬರಿಗೂ ವಂದಿಸುತ್ತಾಳೆ , ಬಲಿಯು ಆಕೆಯ ಅಭಿಪ್ರಾಯ ಕೇಳುತ್ತಾನೆ]

ಬಲಿ : (ಜಂಪೆ-2)(ನಿಧಾನ) ತರುಣಿ ವಿಂದ್ಯಾವಳಿಯ ಪರಿಕಿಸುತಲಿಂತೆಂದಾ | ವರಮನೋಹರನಿನ್ನ ಮತವ
ಅರುಹೆನಲೊ ||

ವಿಂದ್ಯಾವಳಿ : (ಜಂಪೆ-1) ಚರಣಕೆರಗುತಲವಳು ಪೂರ್ವ ಪುಣ್ಯಗಳಿಂದ | ಕರವಿಡಿದೆ ನಾ ನಿನ್ನ |
ಧನ್ಯಳಾಗಿಹೆನು ||

ವಿಂದ್ಯಾವಳಿ : (ಜಂಪೆ-1,2) ಪತಿಯೇ ನಿನ್ನಯ ಭಕ್ತಿಗಾಗಿ ಶ್ರೀ ಪರಮಾತ್ಮ | ಅತಿಶಯದಿ ಪ್ರತ್ಯಕ್ಷವಾಗಿ
ಬಂದಿಹನು || ಸತತ ಕೊಟ್ಟಿಹ ಬಾಷೆಗಳುಕಬಾರದು ವಾಂಛೆ | ಪೃಥಿವಿ ಮೂರಡಿಗಳನು ಕೊಡು ಕೊಡೀಕ್ಷಣದೀ ||

ಬಲಿ : (ಭಾಮಿನಿ) ಪರಮ ಭಕ್ತಿಗಳಿಂದ ಶೋಣಿತ | ಪುರದಧಿಪನಾಕ್ಷಣವೆ ಪತ್ನಿಯ || ಕರದೊಳಿಹ
ಸೌವರ್ಣಕಲಶದ ಜಲವಕ್ಕೊಂಡು || ಪರಮ ಭೂಸುರವರ್ಯ ನಿಮ್ಮಯ | ಚರಣದೊಳು ಮೂರಡಿಯ ಭುವನವ |
ಹರಿ ಜನಾರ್ದನ ವಾಸುದೇವಾರ್ಪಣದಿ ಕೊಟ್ಟಿಹೆನೊ ||

[ದಂಪತಿಗಳಿಬ್ಬರೂ ಕೂಡಿ ಕಮಂಡಲದಿಂದ ಧಾರೆ ಎರೆದು ದಾನ ಕೊಡಲು ಮುಂದಾಗುತ್ತಾರೆ , ಆದರೆ ಅದರಿಂದ ಜಲ ಬಾರದೇ ಇದ್ದಾಗ
ವಾಮನನು ದರ್ಭೆಯ ಕಡ್ಡಿಯನ್ನು ಅದರೊಳಗೆ ತೂರಿಸುತ್ತಾನೆ , ಆಗ ಶುಕ್ರಾಚಾರ್ಯನು ಅಯ್ಯೋ ನನ್ನ ಕಣ್ಣು ಎಂದು ಒಂದು ಕಣ್ಣು ಮುಚ್ಚಿಕೊಂಡು
ಓಡಿ ಬರುತ್ತಾನೆ , ಏನಾಯಿತು ಗುರುಗಳೇ ಎಂದು ಬಲಿ ಕೇಳಿದಾಗ ನಿನ್ನ ಕರ್ಮ ಆಯಿತು ಎಂದಷ್ಟೇ ಹೇಳಿ ತೆರಳುತ್ತಾನೆ , ಆಗ ವಾಮನನು
ಘಟನೆಯನ್ನು ವಿವರಿಸುತ್ತಾನೆ , ಪುನಹ ಧಾರೆಯೆರೆಯುತ್ತಾರೆ , ಭೂಮಿಯನ್ನು ಅಳೆದುಕೋ ಎನ್ನುತ್ತಾನೆ , ವಿಂದ್ಯಾವಳಿ ಒಳಗೆ ಹೋಗುತ್ತಾಳೆ]

ವಾಮನ : (ಜಂಪೆ-2) ಧಾರುಣಿಯನೊಂದು ಪದದಿ | ವ್ಯಾಪಿಸುತ | ವಾರಿಜಾಕ್ಷನು ಮೋದದಿ ||
ಭಾರಿದೇಹದಿ ದಿಶಗಳಾ | ತುಂಬಿ ಮುದ | ವೇರಿಯಂಬರ ಪಥಗಳಾ ||

[ವಾಮನನು ತ್ರಿವಿಕ್ರಮನಾಗಿ ಬೆಳೆದು ಇಡೀ ಭೂಮಿಯನ್ನೇ ತನ್ನ ಒಂದು ಪಾದದಿಂದ ಅಳೆಯುತ್ತಾನೆ , ಎರಡನೇ ಪಾದವನ್ನು ಎತ್ತಿಕೊಂಡು ಈ
ಎರಡನೇ ಪಾದವನ್ನು ಎಲ್ಲಿಡಲಿ ಎಂದು ಕೇಳಿದಾಗ ಬಲಿಯು ಸ್ವರ್ಗಲೋಕವನ್ನು ತೋರಿಸಿ ಅದನ್ನು ಧಾರೆಯೆರೆದು ಕೊಡುತ್ತಾನೆ , ಮುಂದಿನ
ಪದ್ಯಕ್ಕೆ ತ್ರಿವಿಕ್ರಮನು ಸಿಂಹಾಸನವನ್ನು ಏರಿ ಕಾಲನ್ನು ಎತ್ತಿ ಸ್ವರ್ಗವನ್ನು ಅಳೆದುಳ್ಳುತ್ತಾನೆ]

ವಾಮನ : (ಜಂಪೆ-2) ಎತ್ತಿ ಎರಡನೆ ಪಾದವಾ | ಸ್ವರ್ಗಾದಿ | ಸತ್ಯ ತಪಜನ ಲೋಕವಾ ||
ಅರ್ಥಿಯಿಂದಳೆಂದನೂ | ಬಲಿಯೆ ನಾ | ನೆಲ್ಲಿಡಲಿ ಪದವೊಂದನೂ ||

ವಾಮನ : (ಜಂಪೆ-2) ತೋರು ತೋರೈ ವೇಗದಿ | ಯರಡಾಯ್ತು | ಮೂರನೆಯ ಪದ ಕರುಣದೀ || ಧಾರೆ
ಎರೆದುದ ತ್ಯಜಿಪುದೂ | ಸರಿಯಲ್ಲ | ಕ್ರೂರ ಪಾತಕ ಬರುವದೂ ||

[ಮೂರನೇ ಪಾದವನ್ನು ಎಲ್ಲಿಡಲಿ ಎಂದು ಕೇಳಿದಾಗ ಬಲಿಯು]

ಬಲಿ : (ಭಾಮಿನಿ) ಧರೆಯನೆಲ್ಲವನಳೆದು ಎನ್ನನು | ವರುಣ ಪಾಶದಿ ಬಿಗಿದೆಯಾದರು | ಹರಿಯೆ
ನಿನಗರ್ಪಿಸಿದ ಮೂರನೆಯಡಿಯ ಕೊಡುತಿಹೆನೂ || ಸುರನರಾದಿಗಳಿಗೆ ದುರ್ಲಭ | ಪರಮ ಪದಮಂ
ಪಡೆವೆ ಕರುಣಾ | ಕರನೆ ಎನ್ನಯ ಶಿರದೊಳಿರಿಸೈ ಪಾದ ಪಂಕಜವಾ ||

[ಮೂರನೇ ಪಾದಕ್ಕೆ ಬಲಿಯು ಶಿರವನ್ನೇ ನೀಡಿ ಸ್ವೀಕರಿಸು ಎಂದು ಧಾರೆ ಎರೆದಾಗ ವಾಮನನು ಸಂತುಷ್ಟನಾಗುತ್ತಾನೆ , ನನ್ನ ಹೆಸರು
ಚಿರಸ್ಥಾಯಿಯಾಗುವಂತೆ ಕರುಣಿಸು ದೇವಾ ಎಂದು ಬಲಿಯು ಬೇಡಿದಾಗ]

ವಾಮನ : (ಜಂಜೂಟಿ-ಅಷ್ಟ) ಕಳೆಯಲಿ ಮನ್ವಂತರಗಳೂ | ಮನ | ವಳುಕಲಾಗದು ಹರ್ಷತಾಳು ||
ಒಲಿದೀವೆ ಸೂರ್ಯಾಸಾವರ್ಣಿಯ ಕಾಲದಿ || ಬಲಿಯೆನಿನಗಾ ಗಿಂದ್ರಪದದೊಳು | ನೆಲಸುವೆಂದವ
ಮಾಳ್ವೆ ದಿಟವಿದು ||

[ನಿನ್ನನ್ನು ಪಾತಾಳಕ್ಕೆ ಕಳಿಸುತ್ತೇನೆ , ಅಲ್ಲಿ ನಾನೇ ನಿನ್ನ ದ್ವಾರಪಾಲಕನಾಗಿ ಇರುತ್ತೇನೆ , ವರ್ಷಕ್ಕೊಮ್ಮೆ ಪಾಡ್ಯದ ದಿನವನ್ನು ಬಲಿಪಾಡ್ಯ
ಎಂಬುದಾಗಿ ಆಚರಿಸುವಂತಾಗಲಿ , ಆ ದಿನ ನೀನು ಈ ಭೂಮಿಗೆ ಬಂದು ಜನರು ಕೊಡುವ ಆತಿಥ್ಯವನ್ನು ಸ್ವೀಕರಿಸಬೇಕು , ಮುಂದೆ
ಸೂರ್ಯಾಸಾವರ್ಣಿ ಮನ್ವಂತರದಲ್ಲಿ ನಿನಗೆ ಇಂದ್ರ ಪದವಿಯನ್ನು ಕರುಣಿಸುತ್ತೇನೆ ಎನ್ನುತ್ತಾ ತಲೆಯ ಮೇಲೆ ಕಾಲಿಡುತ್ತಾನೆ , ತೆರೆ ಎಳೆಯುತ್ತಾರೆ]

ಆರತಿ : (ಚೌತಾಳ) ಆರತಿ ಜಯಜಯತೂ | ಮಂಗ | ಚಾರತಿ ಜಯಜಯತೂ || ಮಂಗಲ ಜಯ ಜಯ |
ರಂಗನಾಥಗೆ ಯದು | ಪುಂಗವ ಖಳರ ಸು | ಭಂಗಗೋಪಾಲಗೆ || ಆರತಿ ಜಯಜಯತೂ ||

ಪರಶುರಾಮಾವತಾರ

[ಇದು ಕಡಂದಲೆ ರಾಮಯ್ಯ ವಿರಚಿತ ಕಾರ್ತವೀರ್ಯಾರ್ಜುನ ಕಾಳಗ ಪ್ರಸಂಗದ ಭಾಗವಾಗಿದ್ದು ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ
ಮಾರ್ಪಡಿಸಿಕೊಳ್ಳಲಾಗಿದೆ]

(ಪದ್ಯಕ್ಕೆ ಕಾರ್ತವೀರ್ಯನ ಪ್ರವೇಶ)

ಕಾರ್ತವೀರ್ಯ : (ತ್ರಿವುಡೆ-1) ಯತಿಪ ಕೇಳೀಚೆಯಲಿ ಮಾಹಿ | ಷ್ಮತಿಪುರಾಧಿಪನೆಡೆಗೆ ಶಬರ || ಪ್ರತತಿ
ಬಂದೊಡೆಯಂಗೆ ಬಿನ್ನಹ ಮಾಡಿದರು ನಮಿಸಿ ||

(ಮೃಗಬೇಟೆಗೆ ತೆರಳುತ್ತಾನೆ , ಬೇಟೆಯಾಡಿ ಬಾಯಾರಿಕೆಯಿಂದ ಬಳಲುತ್ತಾನೆ)

ಕಾರ್ತವೀರ್ಯ : (ಭಾಮಿನಿ) ಸೊಕ್ಕಿರುವ ವಿಧವಿಧದ ಮೃಗಗಳ | ಹಕ್ಕಿಗಳ ಸಹಿತಸೆಯುತಾಡಿದ ||
ನಕ್ಕಜದ ಬೇಟೆಯನು ರವಿ ಮಧ್ಯಾಹ್ನಗತನಾಗೆ || ಸಿಕ್ಕಿ ಬಲು ಡಗೆಯೊಳಗೆ ನೃಪ ನೀ |
ರಿಕ್ಕೆಯನ್ನರಸುತ್ತಲಯ್ಯಿದ || ಲೆಕ್ಕವಿಲ್ಲದ ಸೇನೆಸಹ ಜಮದಗ್ನಿಯಾಶ್ರಮಕೆ ||

(ದೂರದಲ್ಲಿ ಕಾಣಿಸುತ್ತಿರುವ ಆಶ್ರಮಕ್ಕೆ ಹೋಗುತ್ತಾನೆ , ಅಲ್ಲಿ ಜಮದಗ್ನಿ ದಂಪತಿಗಳು ಕರೆದು ಉಪಚರಿಸುತ್ತಾನೆ)

ಜಮದಗ್ನಿ : (ರೂಪಕ) ಅರಸನಯ್ಯಂದುದ ಕಾಣುತ ಋಷಿವರ್ಯ | ಹರುಷದಿಂದಿರಾಗಿ ಬಂದು ||
ಕರೆದೊಯ್ದು ದರ್ಭಾಸನವನಿತ್ತು ಮನ್ನಿಸಿ | ಬರವಿದೇನೆನಲೆಂದನವನು ||

ಕಾರ್ತವೀರ್ಯ : (ರೂಪಕ) ಮುನಿನಾಥ ಕೇಳಯ್ಯ ಬೇಟೆಗೆಂದೆನುತಿಂದು | ವನಕೆ ಬಂದವ ನಿಮ್ಮ ಪಾದ
|| ವನಜ ದರ್ಶನದರ್ತಿಯಲಿ ಬಂದೆನೆನಲೆಂದ | ಜನಪಗೆ ಮುನಿವರ್ಯನಾಗ ||

ಜಮದಗ್ನಿ : (ರೂಪಕ) ಧರಣೀಶ ಮಧ್ಯಾಹ್ನವಾಯ್ತೆನ್ನ ಗೃಹದೊಳು | ವಿರಚಿಸುತಲಿ ಭೋಜನವನು ||
ತೆರಳು ನಿನ್ನರಮನೆಗೆನಲೆಂದ ಮುನಿಪಗೆ | ವರಕಾರ್ತವೀರ್ಯಭೂಮಿಪನು ||

ಕಾರ್ತವೀರ್ಯ : (ರೂಪಕ) ಇಹುದೆನ್ನ ಸಂಗಡ ಮುನಿವೃಂದಾಧಿಪ ಕೇಳು | ಬಹು ಪರಿವಾರಗಳೀಗ ||
ಗೃಹಕೆ ಪೋಗುವೆನೆಂದು ಪದಕೆರಗಲು ಪೇಳ್ವ | ಮಹಿಪಗೆ ಜಮದಗ್ನಿಯಾಗ ||

ಜಮದಗ್ನಿ : (ರೂಪಕ) ಎನಿತು ನಿನ್ನಯ ಕೂಡೆ ಪರಿವಾರವಿದೊಡೆ | ಜನಪ ಕೇಳೇನಾಯ್ತೀ ಕ್ಷಣದಿ ||
ಘನಬೇಗ ಸ್ನಾನವನೆಸಗುತ್ತ ಬರುವುದೆಂ | ದೆನುತಲಪ್ಪಣೆಯಿತ್ತ ಮುದದಿ ||

(ಇಬ್ಬರೂ ಒಳಗೆ ಹೋಗುತ್ತಾರೆ , ಉಟ ಮುಗಿಸಿಕೊಂಡು ಕಾರ್ತವೀರ್ಯ ತೇಗುತ್ತಾ ಬರುತ್ತಾನೆ)

ಕಾರ್ತವೀರ್ಯ : (ತ್ರಿವುಡೆ-1) ಅಹಹಿದೇನಾಶ್ಚರ್ಯ ಎನ್ನಯ | ಬಹಳ ಸೈನ್ಯಕೆ ನಿಮಿಷ ಮಾತ್ರದಿ ||
ವಹಿಲದಿಂದುಣಿಸಿದನು ನೋಳ್ವಡೆ | ಮಹಿಯಮರನು ||

(ಇಂತಹ ಮೃಷ್ಟಾನ್ನ ಭೋಜನವನ್ನು ಅಷ್ಟು ಬೇಗ ಅದು ಹೇಗೆ ವ್ಯವಸ್ಥೆ ಮಾಡಿದರು ಎಂಬುದನ್ನು ಕೇಳಬೇಕೆಂದು ಮುನಿಯ ಬಳಿಗೆ ಹೋಗುವನು ,
ಒಮ್ಮೆ ಒಳಗೆ ಹೋಗಿ ಮುನಿದಂಪತಿಗಳು ಕುಳಿತಲ್ಲಿಗೆ ಬಂದು ವಂದಿಸುವನು)

ಕಾರ್ತವೀರ್ಯ : (ಅಷ್ಟ-1) ಮುನಿಪ ಲಾಲಿಸು ಕ್ಷಣಮಾತ್ರದೊಳೆನ್ನಯ | ಇನಿತು ಸೈನ್ಯವನು ನೀನು ||
ವಿನಯದೊಳುಣಿಸಿದ ಪರಿಯೆಂತು ಪ್ರೇಮದೊಳ್ | ಎನಗದನುಸುರೆಂದನು ||

ಜಮದಗ್ನಿ : (ಅಷ್ಟ-1) ಜನಪ ನೀ ಕೇಳಯ್ಯ ಯಜ್ಞವ ನಡೆಸೆಂದು | ಅನಿಮಿಷವಲ್ಲಭನು || ದನವನಿತ್ತಿಹ
ಅದರಿಂದಲೀಪರಿಯಿಂದ | ದಿನನಿತ್ಯವಹುದೆಂದನು ||

ಕಾರ್ತವೀರ್ಯ : (ಅಷ್ಟ-2) ಅರ್ಜುನರಾಯ ಕೇಳುತ್ತಲೆ ಋಷಿಪಗೆ | ಗರ್ಜಿಸುತಿಂತೆಂದನು || ನಿರ್ಜರಪತಿ
ಯಜ್ಞಕಿತ್ತಿಹ ನಿನಗೀಗ | ಲರ್ಜುನಿಯನ್ನು ನೀನು ||

(ಕಾಮಧೇನುವನ್ನು ಕೊಡು ಎಂದು ಮೊದಲು ನಿಧಾನವಾಗಿ ಕೇಳುತ್ತಾನೆ , ನಂತರ ಸಿಟ್ಟಿನಿಂದ)

ಕಾರ್ತವೀರ್ಯ : (ಅಷ್ಟ-2) ಸಾಮದಿ ಕೊಟ್ಟರೆ ಒಳ್ಳಿತು ಯತಿ ಕೇಳು | ಸಾಮ ತಪ್ಪಿದ ಬಳಿಕ || ನಾ
ಮಾಳ್ತುದೇನು ದಂಡನೆ ನೃಪ ಧರ್ಮವು | ಈ ಮುಹೂರ್ತದಿ ಪಶುವ ||

(ಜಮದಗ್ನಿ ಮೌನವಹಿಸಿದ್ದನ್ನು ನೋಡಿ ರೇಣುಕೆ ಹೀಗೆನ್ನುತ್ತಾಳೆ)

ರೇಣುಕೆ : (ಅಷ್ಟ-2) ತೊರೆದು ಕೋಪವ ಶಾಂತರೂಪನಾಗಿಹನೆನ್ನ | ಅರಸನೆಂದೀ ತೆರದಿ || ಧರಣೀಶ
ದುಷ್ಕಾರ್ಯ ವಿರಚಿಸೆ ಕೆಡುವೆ ಕೇಳ್ | ವರ ವಿಪ್ರ ದ್ರೋಹದಲಿ ||

ಕಾರ್ತವೀರ್ಯ : (ಅಷ್ಟ-2) ಬೆಡಗಿನ ಮಾತೆನ್ನ ಒಡನಾಡದಿರು ನಿನ್ನ | ನುಡಿಸಿದಾತನು ಯಾವನು ||
ಪೊಡವಿಯೊಳ್ ಅಧಿಕ ಪ್ರಸಂಗವು ಯಾತಕ್ಕೆ | ಜಡಜಾಕ್ಷಿಯಿರಿಗೆಂದನು ||

(ಕಾಮಧೇನುವನ್ನು ಎಳೆದುಕೊಂಡು ಹೋಗುತ್ತಾನೆ , ದಂಪತಿಗಳು ದುಃಖಿಸುತ್ತಾರೆ)

ಜಮದಗ್ನಿ ಮತ್ತು ರೇಣುಕೆ : (ನೀಲಾಂಬರಿ-ರೂಪಕ) ಏನೆಸಗಲಿ ನಾ ಶಿವ ಶಿವ |
ಹಾನಿಯನೆಸಗುತ್ತಲೇಪರಿ || ಧೇನುವ ಅವನಿಪನೊಯ್ಯನೆ | ತಾನತಿ ಭಲದಿಂದ ||

ಜಮದಗ್ನಿ ಮತ್ತು ರೇಣುಕೆ : (ನೀಲಾಂಬರಿ-ರೂಪಕ) ಯಾಗವ ನಡೆಸೆನುತಲಿ ಶತ | ಯಾಗನು ಧೇನುವ
ಕೊಟ್ಟಾ|| ಈಗವ ಕೆಳಿದಡಾಸುರ | ನಾಗನೊಳೇನೆಂಬೆ ||

(ಮಗನೇ ರಾಮಾ ಎಂದು ಕೂಗಿದಾಗ, ತಂದೆಯ ಶೋಕವನ್ನು ಕೇಳಿಸಿಕೊಂಡ ಪರಶುರಾಮ ಬರುತ್ತಾನೆ)

ಪರಶುರಾಮ : (ಅಬ್ರ) ಭೀತ ಹರುಷದಿ ಚಿಂತಿಸುವ ನಿಜ | ತಾತನೆಡೆಗಾಕ್ಷಣದಿ ಬಂದು ವಿ || ಧೂತಕಿಲ್ಬಿಷ
ರಾಮ ಪದಕೆರಗುತ್ತಲಿಂತೆಂದ ||

ಪರಶುರಾಮ : (ಮಾರವಿ-ಏಕ) ತಾತನೆ ಸುಮ್ಮನೆ | ಯೇತಕೆ ಚಿಂತಿಪೆ | ಪೇತುಗರಂದದಲಿ || ನೀ
ತಿಳುಹಿಸು ತನ | ಗೀ ತೆರ ದುಃಖದ | ರೀತಿಯ ತವಕದಲಿ ||

ಜಮದಗ್ನಿ ಮತ್ತು ರೇಣುಕೆ : (ರೂಪಕ) ಮಗನೆ ಲಾಲಿಸು | ಕಾರ್ತವೀರ್ಯನು || ವಿಗಡ ಸೇನೆಯ | ಕೂಡಿ
ವನದೊಳು || ಮೃಗವಿಹಾರಕೆ | ಬಂದು ಬಿಸಿಲೊಳು || ಡಗೆಯ ಕೊಳ್ಳುತ | ಬಂದನಿಲ್ಲಿಗೆ ||

ಪರಶುರಾಮ : (ಮಾರವಿ-ಏಕ) ಮಾನವರರಸನು | ತಾನಯ್ಯರಲವ | ನೇನಸಗಿದ ಜೀಯ || ಮಾನಸ
ದುಃಖವಿ | ಧಾನವನೆನಗನು | ಮಾನಿಸದುಸಿರಯ್ಯ ||

ಜಮದಗ್ನಿ ಮತ್ತು ರೇಣುಕೆ : (ಏಕ,ಕೋರೆ) ಭೂಮಿಪತಿಯುಪ | ಚರಣೆಗೋಸುಗ || ಕಾಮಧೇನುವ |
ತರಿಸಿಮುದದೊಳು || ಪ್ರೇಮದಿಂದುಪ | ಚರಿಸೆ ಸುರಭಿಯ || ಕಾಮಿಸುತ್ತಲಿ | ಕೊಂಡು ಪೋದನು ||

ಪರಶುರಾಮ : (ಮಾರವಿ-ಏಕ) ಪುಂಡುನೃಪಾಲನು | ಚಂಡತನದಿ ಕಸು | ಕೊಂಡನೆ ಸುರಭಿಯನು ||
ಲಂಡನ ತಲೆಯನು | ಖಂಡಿಸುತ್ತಲಿ ಭೂ | ಮಂಡಲಕಿಳುಹುವೆನು ||

(ತಂದೆತಾಯಿಯರಿಗೆ ನಮಸ್ಕರಿಸಿ ಆಶೀರ್ವಾದ ಪಡೆದು ಹೊರಡುತ್ತಾನೆ)

ಪರಶುರಾಮ : (ತ್ರಿವುಡೆ-2) ಜನನಿಯಾಜ್ಞೆಯ ಧರಿಸಿ ಭಾರ್ಗವ | ಮನದೊಳತಿ ರೋಷವನು ತಾಳುತ ||
ಜನಪತಿಯ ಶಿರವರಿವ ತವಕದಿ | ಬಂದು ತತ್ಪುರದ ||

(ದೂತನಿಂದ ವರ್ತಮಾನ ತಿಳಿದ ಕಾರ್ತವೀರ್ಯನು ಬರುತ್ತಾನೆ)

ಕಾರ್ತವೀರ್ಯ : (ಮಾರವಿ-ಏಕ) ದ್ವಿಜನಾಗಲಿ ಭೂಭುಜನಾಗಲಿ ತಾ | ನಿಜಶಸ್ತ್ರವ ಪಿಡಿದು ||
ಭುಜಸತ್ತದಿ ನಿಲೆ ವಿಜಯಿಸಲಾತನ | ವೃಜಿನವದೆಲ್ಲಿಹುದು ||

(ಯುಧಿಷ್ಠಿ ಹೊರಡುತ್ತಾನೆ , ಪರಶುರಾಮನನ್ನು ಇದಿರಿಸುತ್ತಾನೆ)

ಕಾರ್ತವೀರ್ಯ : (ರೂಪಕ,ಏಕ,ಕೋರೆ) ಅರರೆ ಮುನಿಕುಮಾರನಾಗಿ | ಧುರಕೆ ಬಂದು ನಮ್ಮ ಕಣಕಿ ||
ಬರಿದೆ ಸೆಣಸಿ ಸಾವುದೀಗ | ಸರಿಯೇನೊ ವಿಪ್ರ || ಕರದಿ ಶಸ್ತ್ರಗಳನು ಧರಿಸಿ | ಧುರಕೆ ಬಂದು ನಿಂತು
ನೀನು || ತುರುವ ನೀಡೆಂದೆನುವೆ ಲಜ್ಜೆ | ತೊರೆದೀಗ ವಿಪ್ರ ||

ಪರಶುರಾಮ : (ರೂಪಕ,ಏಕ,ಕೋರೆ) ಧಿರುರೆ ಬಾಲನೆಸುವ ಕ್ರೂರ | ಶರಕೆ ಹುಡುಗತನಗಳಿಲ್ಲ ||
ತರಳತನವ ತೋರ್ಪೆನೀಗೆ | ಪರಿಕಿಸು ಭೂಪ || ಅರಸನಾಗಿ ಲಜ್ಜೆ ಬಿಟ್ಟು | ಸುರಭಿಯನ್ನು ತಂದುದಕ್ಕೆ ||
ಕರೆದು ಸಾಮದಿಂದ ಕೇಳ್ವೆ | ಪರಿಯಿದು ಭೂಪ ||

ಕಾರ್ತವೀರ್ಯ : (ಅಷ್ಟ-2) ಮತಿಹೀನ ವಿಪ್ರ ನೀನು | ಸಂಗ್ರಾಮದೊ | ಳತಿರಥರೆಲ್ಲರನು || ಹತ
ಗೆಯ್ದಂದದೊಳೆನ | ಗತಿಕ್ಕಪೆಯಿಂದತ್ರಿ | ಸುತ ವರವಿತ್ತಹನು ||

ಪರಶುರಾಮ : (ಅಷ್ಟ-2) ಧರೆಯಮರರ ಗೆಲ್ಲಲು | ದತ್ತಾತ್ರೇಯ | ವರವಿತ್ತುದುಂಟೆ ಹೇಳು ||
ಪರಿಹಾಸ್ಯಗಳನಾಡ | ದಿರು ಸಾಮರ್ಥ್ಯವ ನೋಳ್ವೆ | ನರಘಳಿಗೆಯೊಳು ತಾಳು ||

(ಯುದ್ಧ , ನಡುವೆ ಕಾರ್ತವೀರ್ಯನು ಅಟ್ಟಹಾಸಗೈಯುವನು , ಎಷ್ಟು ಕತ್ತರಿಸಿದರೂ ಕರಗಳು ಚಿಗುರುವುದನ್ನು ಕಂಡು)

ಪರಶುರಾಮ : (ಅಬ್ರ) ಪರಿಕಿಸುತ ಹರಿ ದಿವ್ಯದೃಷ್ಟಿಯೊ | ಳರಿತನುರದಿ ಸುಧಾಕಲಶ ಹುದು |
ಗಿರುವುದೆನ್ನತ ಬಳಿಕ ನುಡಿದನು ನೃಪಗೆ ರೋಷದಲಿ ||

ಪರಶುರಾಮ : (ಅಷ್ಟ-2) ಅರರೆ ಭೂಪಾಧಮ ಕರ ಚಿಗುರುವುದೆಂದು | ಸ್ಥಿರಗರ್ವ ತಾಳ ಬೇಡ ||
ಅರೆನಿಮಿಷದಿ ತೋರ್ಪೆ ನೋಡೀಗೆ ವೈಷ್ಣವ | ಶರದ ಬಲೈಯನು ಗಾಢ ||

(ಪುನಹ ಯುದ್ಧ , ಕಾರ್ತವೀರ್ಯನನ್ನು ಕೊಲ್ಲುವನು)

ಆರತಿ : (ಚೌತಾಳ) ಪರಮಪುರುಷ ರಂಗಧಾಮನಿಗೆ | ಗರುಡಗಮನ ಶ್ರೀನಿವಾಸನಿಗೆ ||
ಕರುಣಾಸಮುದ್ರಗೆ ವರದವೆಂಕಟನಿಗೆ | ಪರಶುರಾಮಗೆ ರೇಣುಕಾತ್ಮಜಗೆ || ಆರತಿ ಬೆಳಗಿದರು | ಮಂಗ |
ಚಾರತಿ ಬೆಳಗಿದರು ||

ರಾಮಾವತಾರ

[ಕುಂಭಕರ್ಣ ವಧೆ]

[ಇದು ಪಾರ್ತಿ ಸುಬ್ಬ ಅವರ ಕುಂಭಕರ್ಣಕಾಳಗ ಪ್ರಸಂಗದಿಂದ ಆಯ್ದ ಭಾಗವಾಗಿದೆ]

[ಪದ್ಯಕ್ಕೆ ರಾವಣನ ಪ್ರವೇಶ]

ರಾವಣ : (ತ್ರಿವುಡೆ-2) ಎಬ್ಬಿಸುವೆನನುಜನನು ಮನುಜನ | ಕೊಬ್ಬ ನಿಲಿಸುವೆ ಅಖಿಳ ಭೂತಕೆ ||
ಹಬ್ಬವಿಕ್ಕುವೆ ಮಿಕ್ಕಿ ಸೊಕ್ಕಿದ | ಮರ್ಕಟಾದಿಗಳ ||

[ರಾವಣ ಮಾತನಾಡುತ್ತಿರುವಂತೆ ಹಿಂದಿನಿಂದ ತೆರೆ ಬಿಟ್ಟು ಕುಂಭಕರ್ಣನನ್ನು ಮಲಗಿಸುವುದು , ತಮ್ಮನನ್ನು ಎಬ್ಬಿಸಲು ಹೇಳಿ ರಾವಣ
ತೆರಳುತ್ತಾನೆ , ದೂತರು ಬಂದು ಎಬ್ಬಿಸಲು ಪ್ರಯತ್ನಿಸುತ್ತಾರೆ]

ದೂತರು : (ತ್ರಿವುಡೆ-2) ಏನುಪಾಯದಿ ನಿದ್ರೆಯನು ಸು | ಜ್ಞಾನಗೊಳಿಸುವುದೆನಲು ದನುಜ ||
ಪ್ರಧಾನಿಗಳು ನಡೆತಂದರಾಗ ಸ | ಮುದ್ರ ಘೋಷದಲಿ ||

(ಎಬ್ಬಿಸಲು ಪ್ರಯತ್ನಿಸುತ್ತಾರೆ)

ದೂತರು : (ಅಷ್ಟ-2) ಏಳದಿರಲು ನಿದ್ರೆಯ | ತಿಳಿ | ದೇಳದಿರಲು ನಿದ್ರೆಯ || ಪ || ಏಳದಿರಲುಸಿರ |
ಗಾಳಿಯ ತಡೆದು ಹೇ | ರಾಳ ಸೇಮೇಣಸಿನ | ಧೂಳನು ಖಾರದ || ಬಾಳ ಸಾಸಿವೆ ಮೂಗ | ನಾಳದಿ
ಪೊಗಿಸಿ ಕ | ರಾಳ ರಕ್ಕಸರು ಬಂ | ದಾಳಿ ಬೊಬ್ಬಿರಿಯೆ ||

[ರಾಯರೇ ಕುಂಭಕರ್ಣನನ್ನು ಎಬ್ಬಿಸಲು ಆಗುವುದಿಲ್ಲ ಎಂಬ ಬೊಬ್ಬೆ ಹೊಡೆದಾಗ ರಾವಣ ಬಂದು ಸಿಟ್ಟಾಗಿ]

ರಾವಣ : (ಅಷ್ಟ-2) ಪರಿಯ ಕೇಳುತಲಿ ಕೋಪಿಸುತೆಂದ ನೀಕ್ಷಣ | ಕರೆಯಿರೊ ಬೊಮ್ಮನನು || ವರವ
ಕೊಟ್ಟವನಾತ ನೈಸೆಯಿನ್ನಾತನು | ಪರಿಹರಿಸಲಿ ನಿದ್ರೆಯ ||

[ಬ್ರಹ್ಮನನ್ನು ಕರೆಯುತ್ತಾನೆ , ಬಂದ ಬ್ರಹ್ಮನನ್ನು ಗದರಿಸಿ ತಮ್ಮನನ್ನು ಎಬ್ಬಿಸುವಂತೆ ಆದೇಶಿಸಿ ತೆರಳುತ್ತಾನೆ , ಬ್ರಹ್ಮನು ನೀರನ್ನು ಪ್ರೋಕ್ಷಿಸಿ
ಕುಂಭಕರ್ಣನನ್ನು ಎಬ್ಬಿಸಿ ತೆರಳುತ್ತಾನೆ]

ಕುಂಭಕರ್ಣ : (ಅಬ್ರ) ವಾರೆಯಲಿ ನಿಂದಮಲ ಮಂತ್ರದ | ನೀರನೆರೆಯಲು ಎದ್ದನಾಕ್ಷಣ || ಮೇರು
ಮುರಿದೆದ್ದಂದವಾಯಿತು | ಮೂರು ಜಗವಲ್ಲಾಡಿತು ಭೀತಿಯೊಳಗೆ ||

ಕುಂಭಕರ್ಣ : (ಅಷ್ಟ-2) ಆರೆಲೋ ದಾನವರೆನ್ನ | ಆರು ತಿಂಗಳ ನಿದ್ರೆಯನು || ಗಾರು ಮಾಡೈಬ್ಬಿಸಿದಂಥ |
ಧೀರನ್ಯಾರಯ್ಯ ||

ಕುಂಭಕರ್ಣ : (ಜಂಪೆ-2) ತಿಂಬೆನೈ ಹಸಿವೆಗೀರೇಳು ಲೋಕಗಳ ಸ|ಪ್ತಾಂಬುಧಿಯ ಕುಡಿವೆ ತೃಷೆಗೆನುತ ||
ಕುಂಭಕರ್ಣಾಖ್ಯನಿರದೀಕ್ಷಿಸಲು ಪರ್ವತಗ | ಳೆಂಬಂತೆ ಸಾಹಿತ್ಯವನಿತು ||

(ಆಹಾರ ಒದಗಿಸುವಂತೆ ಆದೇಶಿಸಿದಾಗ ದೂತರು ಆಹಾರವನ್ನು ತಂದು ತಂದು ಸುರಿಯುತ್ತಾರೆ)

ದೂತರು : (ತ್ರಿವುಡೆ-2) ಹೆಂಡ ಮಾಂಸದ ಗಡಿಗೆ ಹೆಡಿಗೆಯ | ಮಂಡೆಗಳಲಿ ಹೊರಿಸುತ || ತಂಡ
ತಂಡದಿ ತಂದು ಸುರಿದರು | ಭಂಡಿಗಳಲಿ ||

ದೂತರು : (ಜಂಪೆ-2) ಸೆರೆಮನೆಯೊಳಿದವರ ನೂಕಿದರುಪಾಯದಲಿ | ಮುರಿವಡೆದ ಬಲವ
ದೂಡಿದರು || ಪುರದ ವಿಪುರ ಕೊಟ್ಟರಖಿಳ ಹೆಣಗಳನು ಮುಂ | ದಿರಿಸಿದರು ನೆರೆಯದುದರಾಗ್ನಿ ||

(ಆಹಾರ ಸಾಕಾಗದೇ ಇದ್ದಾಗ ಬಳಿ ಇದ್ದ ದೂತರನ್ನೆಲ್ಲ ನುಂಗಲು ಆರಂಭಿಸುತ್ತಾನೆ, ಅವರು ಹೆದರಿ ಓಡುತ್ತಾರೆ, ಇವನು
ಹಿಂಬಾಲಿಸಿ ತೆರಳುತ್ತಾನೆ, ಅಲ್ಲಿಯೇ ಉಳಿದಿದ್ದ ರಾವಣನು ಶುಕ್ರಾಚಾರ್ಯರನ್ನು ಕರೆಸುತ್ತಾನೆ)

ರಾವಣ : (ಜಂಪೆ-2) ದುರುಳನಿಗೆ ಹಸಿವಡಗದಿರಲು ರಾವಣ ದೈತ್ಯ | ಗುರುವಿಗಾಜ್ಞಾಪಿಸುತ
ತೆರಳಿಸಿದನಾಗ ||

(ಶುಕ್ರಾಚಾರ್ಯ ಬರುತ್ತಾನೆ , ಅವನ ಹಸಿವನ್ನು ತಾನು ಹಿಂಗಿಸುವೆನೆಂದು ಶುಕ್ರಾಚಾರ್ಯ ತೆರಳುವಷ್ಟರಲ್ಲಿ ಕುಂಭಕರ್ಣ
ಅಲ್ಲಿಗೆ ಬಂದು ಅವರನ್ನೇ ನುಂಗಲು ತೊಡಗುತ್ತಾನೆ)

ಶುಕ್ರಾಚಾರ್ಯ : (ಜಂಪೆ-2) ಮಂತ್ರಿಸಿದ ಮೊಸರನ್ನವಂ ತಿನ್ನಿಸಿದ ಕ್ಷಣಕೆ | ನಿಂತಿತಾ ಹಸುತ್ಯಷೆ ಮಹಾಂತ
ರಕ್ಕಸಗೆ ||

(ಮಂತ್ರಿಸಿದ ಮೊಸರನ್ನವನ್ನು ತಿನ್ನಿಸಿ ಶುಕ್ರಾಚಾರ್ಯ ತೆರಳುತ್ತಾನೆ, ಕುಂಭಕರ್ಣ ತೇಗುತ್ತಾ ಬರುತ್ತಾನೆ)

ಕುಂಭಕರ್ಣ : (ಜಂಪೆ-2) ಅಣ್ಣ ಮುಖಕಮಲಗಳು ಬಣ್ಣಗುಂದಿಹುದೇನು | ಎನ್ನನೆಬ್ಬಿಸಿದ ಬಗೆಯಿನ್ನೇನು
ಹೇಳು ||

ರಾವಣ : (ಜಂಪೆ-2) ಅಡವಿಯಲಿ ಸತಿಸಹಿತ ರಾಮಲಕ್ಷ್ಮಣರೆಂಬ | ಹುಡುಗರಿರಲೆಮ್ಮನುಜೆಯಲ್ಲಿ
ಪೋಗಿರಲು || ಹಿಡಿದು ಕಿವಿ ಮೂಗುಮೊಲೆಗಳ ಕೊಯ್ದು ಬಲು ಭಂಗ | ಪಡಿಸಿದರು ಎನೆ ಕೇಳ್ವ
ಘುಡುಘುಡಿಸುತೆಂದ ||

ಕುಂಭಕರ್ಣ : (ತ್ರಿವೃಡೆ-2) ಭಂಗಿಸಿದರೇ ವ್ಯರ್ಥ ಬಳಿಕಾ | ತಂಗಿ ಮಾಡಿದಳೇನವರ ಪ್ರ || ಸಂಗಗಳ
ಪೇಳಿನಲುಸಿದನು | ಸಂಗತಿಗಳ ||

(ರಾವಣನು ಚುಟುಕಾಗಿ ಕಥೆಯನ್ನೆಲ್ಲ ಹೇಳುತ್ತಾನೆ)

ಕುಂಭಕರ್ಣ : (ಜಂಪೆ-2,ನಿಧಾನ) ಇನ್ನಾದರವನಿಸುತೆಯ | ನೀನಿತ್ತು | ಮನ್ನಿಸೈ ದಾಶರಥಿಯ || ಎನ್ನ
ಮಾತೊಂದ ಕೇಳು | ಬಿಸುಡು ಲಯ | ಕನ್ನಿಕೆಯ ಸೆರಗನೆನಲು ||

ರಾವಣ : (ಜಂಪೆ-2) ಮರುಳೆಲಾ ತಮ್ಮ ಕೇಳು | ಸೀತೆಯನು | ತಿರುಗಿಕೊಂಡೊಯ್ದು ಕೊಡಲು ||
ಧರೆಯ ಜನ ನಗದಿರ್ಪರೇ | ಶೌರ್ಯವಂ | ತರಿಗಿದುವೆ ಮಾರ್ಗವಹುದೇ ||

ಕುಂಭಕರ್ಣ : (ಏಕ) ಈ ಪರಿ ನಿನ್ನಯ ಮನದೊಳಗಿದ್ದರೆ | ನಾ ಪೋಗೀಕ್ಷಣದಿ || ಆ ಪರಿ ಅರಿ
ಸೈನ್ಯಗಳ ನುಂಗಿ ಪ್ರ | ತಾಪವ ಮೆರೆಸುವೆನು ||

(ರಣವೀಳ್ಯ ಕೊಟ್ಟು ಕಳುಹುತ್ತಾನೆ , ಯುದ್ಧಕ್ಕೆ ಹೋಗುತ್ತಾನೆ , ರಾಮ ಇದಿರಾಗುತ್ತಾನೆ)

ರಾಮ : (ಮಟ್ಟಿ) ನಾನು ರಾಮ ಕುಂಭಕರ್ಣ ನೀನು ರಕ್ಕಸ | ವಾನರಾದಿಗಳನು ಗೆಲುವುದೇನು ಸಾಹಸ ||
ಕೊಲಿಸ ಬೇಡ ದನುಜರನ್ನು ನಿಲಿಸು ಸುಮ್ಮನೆ | ಅಲಸದೆಮ್ಮ ಕೂಡೆ ನೀ ಕೈಗಲಸು ಘಮ್ಮನೆ ||

ಕುಂಭಕರ್ಣ : (ಮಟ್ಟಿ) ನೀನೆ ರಾಮನೆಂಬ ನೃಪನು ಕ್ಷೋಣಿಯಿಂದಲನುಜ ನೂಕಿ | ಕಾನನವನು
ಪೊಗಿಸಲಲ್ಲಿ ಮಾನಿನೀಯನು || ಕಾಣದಂತೆ ಬಂದು ಕರಡಿ ಸೇನೆ ಸಹಿತ ರಣಕೆ ನಿಂತ | ಹೀನ ಮನುಜ
ನಿಲ್ಲ ನಿನ್ನ ಪ್ರಾಣ ತೆಗೆವೆನು ||

ರಾಮ : (ಏಕ) ದನುಜಾದಿಪ ಕೇಳ್ ಮುದದಿ | ನಿ | ನ್ನನುಜನು ಬದುಕಿದ ವಿಧದಿ || ರಣವನುಳಿದು ನಿಜ
ಪದಕೆ | ನೀ | ಮಣಿದರೆ ಒಳ್ಳಿತು ದಿಟಕೆ ||

ಕುಂಭಕರ್ಣ : (ಏಕ) ಕಾಲಿಗರಗಿ ಜೀವಿಸುವ | ಘನ | ಬಾಳುವೆ ಸುಡಲೀ ಮತವ || ಕೇಳಿ ಅರಿಯೆಯಾ
ನೀನು | ಕ | ಟ್ಟಾಳುಗಳಾವೆಂಬುದನು ||

(ಯುದ್ಧ , ಕುಂಭಕರ್ಣನ ಆಯುಧ ಹಾಗೂ ಕರಚರಣಗಳನ್ನು ಕಡಿದರೂ ಕೂಡಾ ಆತ ರಾಮನನ್ನು ನುಂಗಲು
ಮುಂದಾದಾಗ ಆತನ ಜೀವರತನವು ಆತನ ಶಿರದಲ್ಲಿದೆ ಎಂಬ ಗುಟ್ಟನ್ನು ವಿಭೀಷಣ ತಿಳಿಸುತ್ತಾನೆ , ವಿಭೀಷಣನ
ಸಲಹೆಯಂತೆ ತಲೆಗೆ ಬಾಣ ಬಿಟ್ಟು ಕೊಲ್ಲುತ್ತಾನೆ)

[ರಾವಣ ವಧೆ]

[ಇದು ಕಾಸರಗೋಡು ಸುಬ್ರಾಯ ಪಂಡಿತರ ರಾವಣವಧೆ ಪ್ರಸಂಗದಿಂದ ಆಯ್ದ ಭಾಗವಾಗಿದೆ]

[ರಾವಣನು ಶೋಕಿಸುತ್ತಾ ಬರುತ್ತಾನೆ]

ರಾವಣ : (ರೂಪಕ) ಹರನೇ ಶಂಕರ ಪಾರ್ವತಿ | ವರನೇ ಮುಂದೇಂ ಗೈಯ್ಯಲಿ | ಧುರದೊಳುರಕ್ಕನ
ಸೇನೆಯು | ಬರಿದಾಯಿತೆ ಶಿವನೆ ||ಪ|| ತುಂಗಬಲಾನ್ವಿತ ಸಚಿವರೆ | ನ್ನಂಘವಣೆಯ ಭಟರೆಲ್ಲರು ||
ಸಂಗರದೊಳು ಮಡಿದರು ಬರಿ | ಮಂಗಗಳೊಳು ಕಾದಿ || ತಂಗಿಯ ಸವಿಮಾತಿಗೆ ನಾ | ಹಂಗಿಗ
ನಾದುದರಿಂದಲೆ || ಹಿಂಗಿತು ದಾನವರಾರ್ಭಟೆ | ಭಂಗ ಪಡುವದಾಯ್ತೆ ||

(ರಾವಣನಲ್ಲಿಗೆ ಮಂಡೋದರಿ ಬರುತ್ತಾಳೆ)

ಮಂಡೋದರಿ : (ಕೋರೆ) ದುರುಳ ನೀ ತೆರದೊಳು ತರಹರಗೊಳುತಿರ್ಪ | ಪರಿಯ ತಾನರಿತು ಬೇಗ ||
ತರುಣಿ ಮಂಡೋದರಿ ಕರ ಕರಿಸುತ ತನ್ನ | ವರನೆಡೆಗೈದಳಾಗ ||

ಮಂಡೋದರಿ : (ಏಕ,ಕೋರೆ) ಚಿಂತಿಸುವದ್ಯಾತಕಿಂತು | ಪ್ರಾಣಕಾಂತ | ಬಲ | ವಂತ ನಿನಗಾದುದೇನು |
ಪ್ರಾಣಕಾಂತ || ಪಂಥವಳಿದು ಪೋದುದೇನೊ | ಪ್ರಾಣಕಾಂತ | ಸೀತಾ | ಕಾಂತನು ತಾನೇನ ಗೈದ |
ಪ್ರಾಣಕಾಂತ ||

ರಾವಣ : (ಜಂಪೆ-2, ನಿಧಾನ) ಚತುರಂಗ ಸೇನೆಗಾಗಿ | ಮರುಗುವಭಿ | ಮತವಲ್ಲ ಕೇಳದಾಗಿ ||
ಸುತನಿಂದ್ರಜಿತುವಕೊಂದು | ಕಳೆದುದಕೆ | ವ್ಯಥೆಪಡುವೆ ಮನದೊಳಿಂದು ||

ರಾವಣ : (ಜಂಪೆ-2) ರಾಮಲಕ್ಷ್ಮಣರ ಸಹಿತ | ಕಪಿಭಟ | ಸ್ತೋಮವನು ಗೆಲಿದುಮತ್ತಾ || ಹೋಮ
ಮುಖದಿಂ ಧನುಜರ | ನೆಬ್ಬಿಸುವೆ | ಕಾಮಿನಿಯೆ ಕೇಳು ವಿವರ ||

ಮಂಡೋದರಿ : (ಜಂಪೆ-2, ನಿಧಾನ) ಇನ್ನು ಬಿಡು ಬಿಡು ಛಲವನೆನ್ನ | ನುಡಿಯೊಂದ | ಮನ್ನಿಸಾ
ರಾಘವನ ಪದಕೆರಗು ಮುನ್ನ ||ಪ|| ರಕ್ಷಿಸುವನಾ ರಾಮಚಂದ್ರ | ನಿಮಗಿನ್ನು | ಪೇಕ್ಷಿಸನು ಸಹಜ ವಿಭೀಷಣ
ಸುಗುಣ ಸಾಂದ್ರ || ಈ ಕ್ಷಣದೊಳವನಿಜೆಯ ಕೊಟ್ಟು | ಮನ್ನಿಸೆನೆ | ಈಕ್ಷಿಸುವನಾ ಕರುಣೆ ನಿಜ
ದಯವನಿಟ್ಟು ||

ರಾವಣ : (ಭಾಮಿನಿ) ಹರ ಪಿತಾಮಹ ಸುರಪ ಮುಖ್ಯರ | ಧುರಕೆ ಮಣಿದವನಲ್ಲ ದಶಶಿರ | ಧರೆಯ ಹುಲು
ನರಮನುಜನಿಗೆ ಶರಣೆನಲು ಬಳಿಕಿನ್ನು || ಧುರ ಪರಾಕ್ರಮಿಯೆಂತಹೆನು ಕೇಳ್ | ತರುಣಿ ಲಾಲಿಸೆನಲ್ಕೆ
ದುಃಖದಿ | ಮರುಗಿ ಬಿಗಿಯಪ್ಪುತಲಿ ದಶಮುಖಗೊಂದಳಾಕಾಂತೆ ||

ಮಂಡೋದರಿ : (ಭಾಮಿನಿ) ಅಳಲಿದಳು ಬೇಡಕಟ ರಾಮನೊ | ಳಳವಿಗಿದಿರಾಗದಿರೆನುತ ಬಲು | ಬಳಲಿ
ಬೆಂಡಾಗುತ್ತ ಬೇಡಲು ಚರಣದಲಿಬಿದ್ದು ||

ರಾವಣ : (ಅಷ್ಟ-1) ಲಾಲಿಸು | ಮಯತನುಜೆ ಮಚ್ಚರಿತವ | ಲಾಲಿಸು ||ಪ|| ಕ್ಷೀರಾಬ್ಧಿ ಶಯನನೊಲಗದಿ
| ನಾವು | ದ್ವಾರಪಾಲಕರಾಗಿ ಮುದದೀ | ಇರೆ | ಮಾರಮಣನ ಕಾಂಬುತ್ಸಹದಿ | ಮುನಿ || ಚಾರು ಸನಕ
ಸನಂದನ ರೈತರೆ ಮದ | ವೇರಿ ಧಿಕ್ಕಾರದೊಳಡಗಟ್ಟಿದೆವೆಂದು ||

(ಮಂಡೋದರಿಯನ್ನು ಸಂತೈಸಿ ಒಳಕ್ಕೆ ಕರೆದುಕೊಂಡು ಹೋಗುತ್ತಾನೆ , ಅಬ್ರಹ್ಮ ರಾಮನ ಪ್ರವೇಶ)

ರಾಮ : (ಭಾಮಿನಿ)(ಅಬ್ರ) ವಾನರರ ಮತವಿದಿದು ನಾ ಗೀ | ವಾಣ ಪತಿ ಹಂಗಿನೊಳು ಗೆಲುವ ವಿ ||
ಧಾನ ತಪ್ಪದಯೆನುತ ರಥವೇರಿದನು ಖರವೈರಿ ||

(ರಾಮನು ಯುದ್ಧಕ್ಕೆ ಹೊರಡುತ್ತಾನೆ , ರಾವಣನನ್ನು ಇದಿರಿಸುತ್ತಾನೆ)

ರಾವಣ : (ಏಕ) ಕಳುಹಿದ ನಿನಗೀರಥವ | ಎನ್ನ | ಕೊಳಗುಳಕೆನುತಲೆ ಮಘವ || ತಳುವದೆ ನಿನ್ನನು
ಗೆಲುವೆ | ಬಳಿ | ಕಳವಿಯೊಳಾತನ ಕೊಲುವೆ |||

ರಾಮ : (ಏಕ) ಎಮ್ಮಿರ್ವರ ಗೆಲುವುದನು | ನೀ | ನೆಮ್ಮಿದ ಬಗೆಯಿನ್ನೇನು || ಸಮ್ಮತವಾಗಿಹ ರಣವೊ |
ಕಡು | ಹಮ್ಮಿನ ಮಾರಣದಿರವೊ ||

ರಾವಣ : (ಏಕ) ದನುಜರು ಮಾಯಾವಿಗಳು | ಬಲು | ಘನತರ ಅಷ್ಟಸಿದ್ಧಿಗಳು || ಅನುಕರಿಸಿರುವರು
ನೋಡು | ಇದ | ನರಿತು ವಿಚಾರವ ಮಾಡು ||

ರಾಮ : (ಏಕ) ಈ ರೀತಿಯ ವಿದ್ಯದೊಳು | ಕಲಿ | ಯೇರಿತೆ ನಮ್ಮ ಧರದೊಳು ||
ಸಾರಿದೆಯಪಮಾನದೊಳು | ಮೂ | ಬಾರಿಯ ಮರೆತೆಯೊ ಪೇಳು ||

ರಾವಣ : (ಏಕ) ಅನರಣ್ಯಕ ನೆಂಬವನು | ನಿ | ಮ್ಮನುವಯದೊಳಗೆ ಪುಟ್ಟಿಹನು || ರಣದೊಳು ತರಿದಂಥವ
ನಾ | ನೀ | ಕೆಣಕಲು ನೋಡಿಕೊ ಹವಣ ||

ರಾಮ : (ಏಕ) ಗುರುದ್ರೋಹವು ನಿನ್ನೊಳಗೆ | ಇರು | ತಿರೆ ಕಾದುವೆಯಾ ಹೀಗೆ || ತರುಣಿಯ
ದೆಸೆಯಿಂದಲ್ಲ | ಕೇಳ್ | ದುರುಳನೆ ಸಾರಿದೆನೆಲ್ಲ ||

(ಯುದ್ಧ , ರಾವಣನ ತಲೆಗಳು ಕಡಿದಷ್ಟೂ ಚಿಗುರುವುದನ್ನು ಕಂಡು ರಾಮನು ಒಮ್ಮೆ ಚಿಂತಿತನಾದರೂ ಮಾತಲಿ , ಲಕ್ಷ್ಮಣ , ವಿಭೀಷಣರ
ಮಾತುಗಳಿಂದ ಹುರುಪುಗೊಂಡು ವಿಶ್ವರೂಪವನ್ನು ತಳೆದು ಶಾರ್ಙ್ಗವನ್ನು ಧರಿಸಿ ನಿಲ್ಲುತ್ತಾನೆ)

ರಾಮ : (ಭಾಮಿನಿ) ಮೆರೆವ ಶಾರ್ಙ್ಗಮಹಾಶರವ ಕರ | ಸರಸಿರುಹದಲಿ ಪಿಡಿದ ಧನುವಿಗೆ |
ಗುರಿವಿಡಿಯಲನಿತರೊಳು ವಿಶ್ವಾಕಾರ ತಾನಾದ ||

ರಾವಣ : (ಭಾಮಿನಿ) ಹರಪಿತಾಮಹ ಸುರಪ ಮನುಮುನಿ | ವರರನುರೆ ಬ್ರಹ್ಮಾಂಡಕೋಟಿಯ |
ಧರಿಸಿರುವ ಶ್ರೀ ವಿಮಲ ಮೂರ್ತಿಯ ಕಂಡನಸುರೇಂದ್ರ ||

ರಾವಣ : (ತ್ರಿವುಡೆ,ಏಕ,ಕೋರೆ) ಕಂಡನು ದಶವದನ | ಕೋದಂಡರಾಮನ || ಪ || ಪುಂಡರೀಕಾಂಬಕನ
ಜಗದೋ | ಧ್ವಂಡರೂಪನ ಖಂಡಬಲ ಬ್ರ | ಹ್ಮಾಂಡಕೋಟಿಯ ತಂಡಗಳ ಕೃಪೆ | ಗೊಂಡು ಸಲಹುವ
ಜಾಂಡಧೀಶನ ||

ರಾಮ : (ಮಟ್ಟಿ) ಸಾಕು ಸಾಕು ಬೇಡ ಛಲ ಛಡ | ಬಲುಜೋಕೆ ನೋಡು | ಸಾಕು ಸಾಕು ಬೇಡ ಛಲ ಛಡ
|| ಪ || ಶರಣಬಂದರೆನ್ನ ನೀಕ್ಷಣ | ನಿನಗೀವೆ ಲಂಕೆ | ಯರಸುತನವ ನೋಡ್ ವಿಚಕ್ಷಣ || ಧರಣಿಯಿರುವ
ತನಕ ನಿನ್ನ | ಶರಣರಂತೆ ಸಲಹೆ ಮುನ್ನ | ಭರಿತ ಸುಖಗಳಿತ್ತು ದ್ರುಹಿಣ | ನಿರುವವರೆಗೆ ಪೊರೆವೆ ನಿನ್ನ |
ಸಾಕು ||

ರಾವಣ : (ಅಬ್ರ) ಧರಣಿ ತಲೆಕೆಳಗಾದಡೆಯು ನಾ | ಶರಣ ಬರುವವನಲ್ಲ ಮಿಕ್ಕಿನ | ಸಿರಿಯು
ತನಗಿನ್ನುಂಟು ಕೇಳಿನ್ನಿಳೆಯನಂದನೆಯ || ಸರುವಧಾ ಕೊಡೆ ನಿನ್ನೊಳಾಹವ | ವಿರಚಿಸಲಿಕಂಜಿದರೆ
ಗಿರಿಜಾ | ವರನ ಬಂಟನೆ ತಾನೆನುತ ಬೊಬ್ಬಿರಿದ ದಶಕಂಠ ||

(ಯುದ್ಧ , ರಾಮನು ಬ್ರಹ್ಮಾಸ್ತ್ರ ಪ್ರಯೋಗಿಸಿ ರಾವಣನನ್ನು ಕೊಲ್ಲುತ್ತಾನೆ)

ಆರತಿ : (ಚೌತಾಳ) ಜಯ ಜಯ ಆರತಿ ರಾಮ ತುಮಾರಿ | ಪ್ರಾಣನಾಥ ರಘುನಾಥ ಮುರಾರಿ ||
ಪೀತವಸನ ವೈಜಯಂತಿ ಮಾಲಾ | ಮೇಘವರ್ಣ ತನು ನಯನ ವಿಶಾಲಾ || ಛತ್ರ ಧರತ್ ಹೇ
ಲಕುಮಣ ಭ್ರಾತಾ | ಆರತಿ ಕರತಾ ಹೇ ಕೌಸಲ್ಯ ಮಾತಾ ||

ಕೃಷ್ಣಾವತಾರ

(ಅಗ್ರಪೂಜೆ)

(ಪದ್ಯಕ್ಕೆ ಶಿಶುಪಾಲ ಮತ್ತು ದಂತವಕ್ತರ ಪ್ರವೇಶ)

ಶಿಶುಪಾಲ : (ತ್ರಿವುಡೆ-2) ಅತ್ತ ಖಳನ್ಯಪಜಾಲ ನೆರೆಯುತ | ಮತ್ತೆ ಓಲಗಗೊಟ್ಟು ಗುಪಿತದಿ || ಮಿತ್ರ
ಮಾಗಧ ಸತ್ತ ವಾರ್ತೆಗೆ | ಖತಿಯತಾಳಿ ||

ದಂತವಕ್ತ : (ತ್ರಿವುಡೆ-2) ಎಂದಿಗೂ ಬಿಡೆವೆಮ್ಮ ವೈರವ | ಇಂದುದೊರೆತಿಹುದೊಂದು ದಾರಿಯು ||
ಮಂದಮತಿಯಾ ಇಂದಿರೇಶನ | ಕೊಂದು ಕಳೆವೆ ||

ಶಿಶುಪಾಲ : (ತ್ರಿವುಡೆ-2) ಪಾಂಡುಸುತನಧ್ವರಕೆ ಪಾಳಯ | ಗೊಂಡು ಪೋಗುವ ಏಳಿರೆಲ್ಲರು ||
ದಂಡಿಸುವ ಆ ಪುಂಡು ಕೃಷ್ಣನ | ಮೊಂಡುತನಕೆ ||

(ತೆರಳುವರು , ತೆರೆ , ಮುಂದಿನ ಪದ್ಯಕ್ಕೆ ಧರ್ಮರಾಯ , ಭೀಷ್ಮ , ಭೀಮ , ಸಹದೇವರ ಕುಳಿತು ಪ್ರವೇಶ)

ಧರ್ಮರಾಯ : (ತ್ರಿವುಡೆ-1) ಇತ್ತಲಾದಿನ ಇಂದ್ರಪ್ರಸ್ತದಿ | ಪೃಥ್ವಿಪಾಲಕ ಧರ್ಮರಾಯನು || ಅರ್ತಿಯಿಂ
ಓಲಗದಿ ಮಂಡಿಸಿ | ಒರೆದನಾಗ ||

(ಚುಟುಕಾಗಿ ಯಾಗದ ಬಗ್ಗೆ ವಿವರಿಸುವನು)

ಧರ್ಮರಾಯ : (ರೂಪಕ) ಮುತ್ತಯ್ಯ ಕೇಳು ಕೂಡಿದ ಬಹು ಭೂಪರ | ಮೊತ್ತದೊಳಗ್ರಪೂಜೆಯನು ||
ಇತ್ತಪುದಾರ್ಗಾರು ಯೋಗ್ಯರು ಎನಗದ | ವಿಸ್ತರಿಸೆನಲೆಂದನವನು ||

ಭೀಷ್ಮ : (ರೂಪಕ) ಕಂದ ಕೇಳಿ ಭೂಮಿಪಾಲ ಸಂದೋಹದಿ | ನಂದನಂದನನೇ ಉತ್ತಮನು || ಇಂದೀ
ಯಾಗಕೆ ಪೂಜ್ಯ ನಿನಗೆ ಮಾನಸದಲ್ಲಿ | ಸಂದೇಹವೇಕೆ ಕರೆಸವನ ||

(ಅಷ್ಟರಲ್ಲಿ ಶಿಶುಪಾಲ ಮತ್ತು ದಂತವಕ್ತರು ಬರುತ್ತಾರೆ , ಧರ್ಮರಾಯ ಉಪಚರಿಸಿ ಬದಿಯಲ್ಲಿ ಕುಳಿರಿಸುತ್ತಾನೆ)

ಧರ್ಮರಾಯ : (ಭಾಮಿನಿ) ಸತ್ತಿಗೆಯೊಳಖಿಳಾನೆ ಕುದುರೆಯ | ಮೊತ್ತದೊಳು ಮೆರೆವವನಿಪರ ಯಮ ||
ಪುತ್ರ ಪರಿಜನಸಹಿತಿದಿಗೊಂ | ಡವರನುಪಚರಿಸಿ ||

(ಆಮೇಲೆ ಶ್ರೀಕೃಷ್ಣನನ್ನು ಆದರದಿಂದ ಕರೆತರುವಂತೆ ಸಹದೇವನಲ್ಲಿ ಹೇಳುತ್ತಾನೆ , ಸಹದೇವ ಕರೆತರುತ್ತಾನೆ)

ಸಹದೇವ : (ರೂಪಕ) ಹರುಷದಿ ಸಹದೇವಗೊರೆಯಲಾತನು ಪೋಗಿ | ಕರೆತಂದು ನೃಪರ ಮಧ್ಯದಲಿ ||
ಹರಿಯನು ಪೀಠದೊಳ್ ಕುಳ್ಳಿರಿಸಲು ಕಂಡು | ಸುರರಭ್ರದೊಳು ಜಯವೆನಲು ||

(ಕೃಷ್ಣನನ್ನು ಪೂಜಿಸಿ ಆರತಿ ಬೆಳಗುತ್ತಾರೆ)

(ಚೌತಾಳ) ಮಿತ್ರೆಯರೆಲ್ಲರು ಕೂಡುತಲಿ | ಚಿತ್ತಜನಯ್ಯನ ಪಾಡುತಲಿ || ಮುತ್ತಿನ ಹರಿವಾಣದೊಳಾರತಿಗಳ
| ಎತ್ತಿದರವನನು ಪೊಗಳತಲಿ || ಶೋಭಾನೆ ||

(ಶಿಶುಪಾಲ ದಂತವಕ್ತರು ಕೋಪಗೊಂಡು ತಡೆಯುತ್ತಾರೆ)

ಶಿಶುಪಾಲ, ದಂತವಕ್ತ : (ಅಬ್ರ) ಕೆಲರು ಪಾಂಡವಮೈತ್ರಿಯಲಿ ಕೆಲ|ಕೆಲರು ಕೃಷ್ಣನ ಬಲುಹಿನಲಿ ಕೆಲ|
ಕೆಲರು ಹರಿಪಕ್ಷದಲಿ ಕೆಲರನುಚಿತದ ಭೀತಿಯಲಿ|| ಕೆಲರಿದೇಕೆಮಗೆಂದು ಧರಣೀ | ವಲಯದವನಿಪರಿದ್ದು
ಅವರೊಳು | ಖಳಶಿರೋಮಣಿ ಮಸಗಿದನು ಶಿಶುಪಾಲನಡಿಗಡಿಗೆ||

ಶಿಶುಪಾಲ : (ತ್ರಿವುಡೆ-2) ಏನೆಲವೊ ಸಹದೇವ ವಸುಧೆಯ | ಮಾನನಿಧಿಗಳ ಮುಂದೆ ನಂದನ ||
ಸೂನುವಿಂಗಾಸನದ ಮೇಲೆ ಸು | ಮಾನವೇನು ||

ದಂತವಕ್ತ್ರ : (ತ್ರಿವುಡೆ-2) ನೀನರಿಯದವ ನಿಮ್ಮ ಯಾಗಕೆ | ಹಾನಿಯಲ್ಲವೆ ನಿಮ್ಮ ಹಿರಿಯರ || ದೇನ
ಮಾಡಿದರಕಟ ಖೊಳನು | ನೀನು ಜಗದಿ ||

(ಅಜ್ಜ ಹೇಳಿದಂತೆ ನಾವು ನಡೆದುಕೊಂಡಿದ್ದೇವೆ ಎಂದು ಸಹದೇವ ಹೇಳಿದಾಗ , ಭೀಷ್ಮನನ್ನು ಜರೆಯುತ್ತಾರೆ)

ಶಿಶುಪಾಲ : (ತ್ರಿವುಡೆ-2) ಮುದಿ ಬರಡ ಫಡ ಭೀಷ್ಮ ನೀನೆ | ತಿದಕೆ ಪಶುಕಾವವನ ಯೋಗ್ಯತೆ ||
ಗೊದಗಿಸಿದಲಾ ನಿನ್ನ ಹಲುಗಳ | ಒದೆವೆನಿದಕೊ ||

ದಂತವಕ್ತ್ರ : (ತ್ರಿವುಡೆ-2) ಸಕಲ ಶಾಸ್ತ್ರ ಪುರಾಣ ವೇದ | ಪ್ರಖರವೆನಿಸಿದ ಯಜ್ಞವಿದ ನೀ || ನಕಟ
ನೀರೊಳಗೆರೆದೆ ಗೋಪಾ | ಲಕನ ತೋರಿ ||

(ಅನಂತರ ಧರ್ಮರಾಯ ಮತ್ತು ಭೀಮನ ಕಡೆ ನೋಡಿ)

ಶಿಶುಪಾಲ : (ಏಕ) ಭೂಮಿಪರೆಂದಾವ್ ಕಪ್ಪವನಿತ್ತೆವು | ಪ್ರೇಮದೊಳದು ಹೊರತು ||
ಭೀಮಾರ್ಜುನರಬ್ಬರಗಳಿಗಂಜುವ | ರೀ ಮಹಿಯೊಳಗುಂಟೆ ||

ದಂತವಕ್ತ್ರ : (ಏಕ) ಆದರು ತಕ್ಕಿನ ಗೋವಳಿಗನನಾ | ರಾಧಿಸಿ ಸಭೆಯೊಳಗೆ || ಮೇದಿನಿಪರ ಮಾನವ
ಕೊಂಡಿರಿ ಹಾ | ಳಾದುದು ನಿಮ್ಮೊಸಗೆ ||

(ಅನಂತರ ಕೃಷ್ಣನನ್ನು ಜರೆಯುತ್ತಾರೆ)

ಶಿಶುಪಾಲ : (ಏಕ) ತುರುಗಾವನೆ ಕೇಳ್ ಪರಿಯ | ತಾ | ನರಿಯದೆ ಮುದಿ ಗಾಂಗೇಯ || ಕರೆದೆಡೆ ಈ
ಸ್ಥಾನದೊಳು | ಬಂ | ದಿರಲಾರೆಲೊ ನೀ ಪೇಳು ||

ದಂತವಕ್ತ್ರ : (ಏಕ) ಜನಪನೊ ನೀ ನಾಯಕನೊ | ನಮ | ಗೆಣೆಯೆನಿಪನೊ ಸಾಯಕನೊ || ಬಣಗರು
ದ್ವಿಜ ಋಷಿವರರು | ಭೋ | ಜನ ದಕ್ಷಿಣೆಗೊದಗಿಹರು ||

(ಕೃಷ್ಣನನ್ನು ಜರೆಯಾಗ ಭೀಮ ಸಿಟ್ಟಾಗುತ್ತಾನೆ)

ಭೀಮ : (ಭಾಮಿನಿ) ಸೀಳಿ ಹೆಡತಲೆಯಿಂದ ತೆಗೆವೆನು | ನಾಲಗೆಯನೆಲೆ ಕುನ್ನಿಗಳಿರಾ || ಕೇಳುವರೆ
ಹರಿನಿಂದೆಯಿದು ಪಾ | ತಕಕೆ ಗುರುವೆಯೆಲಾ ||

ಭೀಮ : (ಏಕ) ಹರಿಯನು ಕೆಡನುಡಿದಿರುವ ದುರಾತ್ಮನ | ಶಿರವನು ಕೆಡಹುವೆನು || ಅರೆ
ನಿಮಿಷದೊಳೆಂದೇಳಲು ಯದು ಬಲ | ಪ್ರೊರಟಿತು ಘರ್ಜಿಸುತ ||

(ಅವರಿಬ್ಬರ ತಲೆ ಕಡಿಯುತ್ತೇನೆಂದು ಬೀಮ ಹೊರಟಾಗ ಭೀಷ್ಮ ತಡೆದು , ಶಿಶುಪಾಲ ದಂತವಕ್ತ್ರರಿಗೆ ಕೇಳುವಂತೆ ,
ಭೀಮನಿಗೆ ಹರಿಯ ಮಹಿಮೆಯನ್ನು ತಿಳಿಸುತ್ತಾನೆ)

ಭೀಷ್ಮ : (ಅಷ್ಟ-1) ಪ್ರಳಯದೊಳೊಬ್ಬನೆ ಮಲಗಿರೆ ಕರ್ಣದಿಂ | ದಲಿ ಮಧು ಕೈಟಭರು ||
ಬಲವಂತರುದಿಸಿ ಕಾಳಗವಾಗೆ ಸೀಳ್ವ ಭೂ | ತಳವ ನಿರ್ಮಿಸಿದನಲ್ಲೈ ||

(ವಿಷ್ಣುವಿನ ಹಿಂದಿನ ಅವತಾರಗಳ ಕತೆ ಹೇಳಿ ಆ ವಿಷ್ಣುವೇ ಈ ಕೃಷ್ಣನಾಗಿದ್ದಾನೆ ಎಂದಾಗ ಶಿಶುಪಾಲ ದಂತವಕ್ತ್ರರು
ಕೋಪಗೊಂಡು ಭೀಷ್ಮನನ್ನು ಜರೆಯುತ್ತಾರೆ)

ಶಿಶುಪಾಲ : (ಜಂಪೆ-2) ಎಲವೊ ಹಳೆ ಮುದುಕ ಕೇಳೋ | ಹೊಸಕಥೆಯ | ತಿಳುಹಿದವರಾರು ಹೇಳು ||
ಜಲಚರವು ಕಮರ ಕ್ರೋಡ | ವೆಂಬವರ | ಬಲುಮೆ ಘನವಾಯ್ತೆ ಮೂಢ ||

ದಂತವಕ್ತ್ರ : (ಜಂಪೆ-2) ಅರರೆ ಸಾಕಿನ್ನು ಮುದಿಯಾ | ನಾನೆಲ್ಲ | ವರಿತಿರುವೆ ಪೇಳ್ವ ಕಥೆಯಾ || ದುರುಳ
ಗೋಪನಸುತನನೂ ಹೊಗಳಿ ಬಹು | ಪರಿಯಿಂದ ದಣಿದೆ ನೀನೂ ||

(ಶಿಶುಪಾಲ ದಂತವಕ್ತ್ರರು ಕೋಪಗೊಂಡು ಯಾಗ ಹಾಳುಗೆಡವುತ್ತೇವೆ ಎನ್ನುತ್ತಾರೆ, ಆಗ ಧರ್ಮರಾಯನು ಚಿಂತಿಸುವನು)

ಧರ್ಮರಾಜ : (ಕೋರೆ) ತಾತ ಲಾಲಿಸೆಮ್ಮ ಮನ | ದಿಷ್ಟವೆಂಬೀ ಕೃತುವ || ದುಷ್ಟಾತ್ಮರೀ ಜನರು ಕೂಡಿ |
ನಷ್ಟಗೈವರಲ್ಲ || ನೀತಿಗಳನುಳಿದೆಮ್ಮ ಶ್ರೀ | ನಾಥನಾ ನಿಂದಿಸುವ || ಮಾತ ಕೇಳಿ ಸೈರಿಸಿ ಬಾಳ್ವ |
ರೀತಿಯ ನಾ ಕಾಣೆ ||

(ನಾಯಿ ಬೊಗಳಿದರೆ ದೇವಲೋಕ ಹಾಳಾಗುವುದಿಲ್ಲ , ಅಂತೆಯೇ ಇವರು ಕೂಗಾಡಿದರೆ ಏನೂ ಆಗದು ಚಿಂತಿಸಬೇಡ
ಎಂದು ಭೀಷ್ಮ ಹೇಳಿದಾಗ ಶಿಶುಪಾಲ ದಂತವಕ್ತರು ಕೋಪಗೊಳ್ಳುತ್ತಾರೆ)

ಶಿಶುಪಾಲ : (ಜಂಪೆ-2) ಎಲೆಭೀಷ್ಮ ಭಂಡಮುದಿ ಬರಡಫಡ ನಿನ್ನಗೋ|ಕುಲದವನ ಗುಣವಬೇ ಸರದೆ||
ಗಳಹತಿಹೆ ಜಾರೆಯರ ಮಿಂಡನೀ ತನಕಥೆಯ | ಕಲಿಸಿದವ ರಾರಕಟ ನಿನಗೆ ||

ದಂತವಕ್ತ : (ಏಕ) ದೀಕ್ಷಿತ ಯಮಜನ ಕರುಳ ತೆಗೆದು ಜಯ | ಲಕ್ಷ್ಮಿಗೆ ಮುಡಿಸುವೆವು ||
ದಕ್ಷಾಧ್ವರದೀಶ್ವರನನು ಮರೆಸುವೆ | ಈ ಕ್ಷಣದೊಳಗೆನಲು ||

(ಆಗ ಪುನಹ ಭೀಮ ಸಿಟ್ಟಾಗುತ್ತಾನೆ)

ಭೀಮ : (ಏಕ) ಮರುತಜ ಗಜರುತ ಬಿಡು ಬಿಡು ದರ್ಪ | ಜ್ವರದಲಿ ಕಳವಳಿಪ || ದುರುಳಗೆ
ದಿವ್ಯಾಸ್ತ್ರಾಷಧವನು ಬಾ | ಯೈರೆವೆನು ನಿಮಿಷದಲಿ ||

(ಪುನಹ ಭೀಮ ಅವರೊಡನೆ ಯುದ್ಧಕ್ಕೆ ಇಳಿದಾಗ ಪುನಹ ಭೀಷ್ಮ ತಡೆದು , ಸಂಕ್ಷೇಪವಾಗಿ ತ್ರಿಜನ್ಮದ ಕತೆ ಹೇಳುತ್ತಾನೆ)

ಭೀಷ್ಮ : (ಏಕ,ಕೋರೆ) ಕೇಳೀ ಸೈರಿಸಬೇಹುದೀ ಕಥೆಯ | ಪೇಳುವೆ ಶಿಶುಪಾಲ ಮೂಲ ಸಂಗತಿಯ ||
ಇವ ಹಿರಣ್ಯಾಕ್ಷನು ಮರುಭವದೊಳಗೆ ಉದ್ | ಭವಿಸಿದ ರಾವಣನೀಗ ಶಿಶುಪಾಲನೆಂದು ||

ಭೀಷ್ಮ : (ಭಾಮಿನಿ) ಆರಿವನ ಮರಣಕ್ಕೆ ಮೊದಲು ಮು | ರಾರಿಯೋ ನೀನೋ ವಿಚಾರಿಸು || ವೀರ
ಮಾರುತಿ ಎಂದೆನಲು ಸರಿಸಕೆ ತೆರಳಿದನು ಭೀಮ ||

(ಅವರಿಬ್ಬರು ಕೃಷ್ಣನ ಹರಕೆಯ ಕುರಿಗಳು , ಅವನೇ ಮೌನವಾಗಿರುವಾಗ ನಮಗ್ಯಾಕೆ ಅವನೇ ನೋಡಿಕೊಳ್ಳಲಿ ಎಂದಾಗ
ಭೀಮ ಬದಿಗೆ ಸರಿಯುತ್ತಾನೆ , ಕೃಷ್ಣ ಪೀಠದಿಂದಿದ್ದು ಬಂದು ತನ್ನ ಮೌನಕ್ಕೆ ಕಾರಣ ತಿಳಿಸುತ್ತಾನೆ)

ಕೃಷ್ಣ : (ಏಕ,ಕೋರೆ) ಧರಣಿಪಾಲಕರು ಮುನಿಗಳು ಭೂಸುರರು | ಸುರರು ದಿಕ್ಷಾಲರು ಕೇಳಿರೆಲ್ಲವರು ||
ದುರುಳನಾಡಿರುವ ಶತಾಪರಾಧವನು | ಮರೆತು ಸುಮ್ಮನೆ ಕುಳಿತುದನು ಪೇಳುವೆನು ||

(ಜಯ-ವಿಜಯರ ತ್ರಿಜನ್ಮದಲ್ಲಿ ಹಿರಣ್ಯಾಕ್ಷ-ಹಿರಣ್ಯಕಶಿಪು , ರಾವಣ-ಕುಂಭಕರ್ಣರ ವಿಷಯ ಚುಟುಕಾಗಿ ತಿಳಿಸಿ)

ಕೃಷ್ಣ : (ನಿಧಾನ ಜಂಪೆ-2) ಮೂರನೆಯೋಳೀಗ ಶಿಶುಪಾಲ ಎನ್ನತ್ತೆ ಶ್ರುತ | ದೇವಿ ದಮಘೋಷರಿಗೆ ||
ಕಿರಿಯತ್ತೆ ಶ್ರುತಶ್ರವೆಯೋಳ್ ದಂತವಕ್ತನು ವೃದ್ಧ | ಶರ್ಮನಿಗೆ ಸುತರಾಗಿ ಜನಿಸೆ ||

ಕೃಷ್ಣ : (ನಿಧಾನ ಜಂಪೆ-2) ಜನಿಸುತಿರೆ ಶಿಶುಪಾಲನಿಗೆ ಶಿರದೊಳು ನಯನ | ಮಿನುಗುತಿಹ ಕರ
ನಾಲ್ಕರಿಂದ || ಮುನಿ ನಾರದನ ನೇಮದಿಂದ ಎನ್ನಯ ಕರದಿ | ಜನನಿ ತಂದಿತ್ತಳಾ ಶಿಶುವ ||

ಕೃಷ್ಣ : (ನಿಧಾನ ಜಂಪೆ-2) ಸುರಮುನಿಪನೆಂದಂತೆ ನವನೇತ್ರ ಕರವಡಗೆ | ಕರ ಮುಗಿದು ಅತ್ತೆ
ವಂದಿಸುತಾ || ತರಳನ ಶತಾಪರಾಧವ ಕ್ಷಮಿಸಿ ಕಾಯ್ದುದೆನೆ | ತರುಣಿಗಿತ್ತೆನು ಭಾಷೆಯನ್ನು ||

(ಶಿಶುಪಾಲ-ದಂತವಕ್ತರು ಇದನ್ನು ಕೇಳಿ ಕೆರಳಿ)

ಶಿಶುಪಾಲ-ದಂತವಕ್ತರು : (ಮಟ್ಟಿ,ಅಷ್ಟ-2) ಏನೆಲವೋ ಕೃಷ್ಣ ಕೊಲುವ ಭಟನು ನೀನೆಲಾ | ನಾವು
ನಿನ್ನೊಳಿಳಿವ ಭಟರೆ ಮರುಳೆ ಪೇಳಿಲಾ || ನೀನು ಪೇಳ್ವ ಮಾತು ದಿಟವೋ ಪುಸಿಯೊ ಎಂಬುದ |
ಕಾಣಬೇಕು ನಿಲ್ಲ ಧರಕೆ ಎಮ್ಮೊಳಿಗಲಾ ||

(ಮೊದಲು ದಂತವಕ್ತ ಇದಿರಾಗುತ್ತಾನೆ)

ದಂತವಕ್ತ್ರ : (ಮಟ್ಟಿ) ಚೋರ ಫಡಫಡಲವೋ ರಣವಿ | ಚಾರವೇನ ಬಲ್ಲೆ ಗೋಕು || ಲೂರ ಜಾರೆಯರ
ಮನೋವಿ | ಚಾರವಲ್ಲದೆ ||

ಕೃಷ್ಣ : (ಮಟ್ಟಿ) ಜಾರೆಯರ ವಿಚಾರಿಪಂತೆ | ಕ್ರೂರ ನೃಪರ ಪಾರುಪತ್ಯ || ಸೇರಗೊಡೆನು ತಿಳಿದೆಯ ಈ
| ಘೋರ ರಣದಲಿ ||

ದಂತವಕ್ತ್ರ : (ಮಟ್ಟಿ) ಭೂರಿ ಸಭೆಗೆ ಯೋಗ್ಯನೆಂದು | ಚಾರು ಸಿಂಹ ಪೀಠವಿದರ || ನೇರ ಬಂದ ಬಲುಹ
ತೋರು | ತೋರೆನುತ್ತಲಿ ||

ಕೃಷ್ಣ : (ಮಟ್ಟಿ) ಜಲಜನಾಭನೆಂಬನಸುರ | ಕುಲಕೆ ಮೃತ್ಯು ನಾನು ನಿನ್ನ || ಗಳವಕಡಿದು ಭೂತಗಣಕೆ |
ಗೊಳಿಪೆ ತೃಪ್ತಿಯ ||

(ಯುದ್ಧದಲ್ಲಿ ದಂತವಕ್ತ್ರ ಸಾಯುತ್ತಾನೆ , ಶಿಶುಪಾಲ ಇದಿರಾಗುತ್ತಾನೆ)

ಶಿಶುಪಾಲ : (ಏಕ) ಕಾದುವಡನುವಾಗೆಲವೋ | ಫಡ | ಯಾದವ ನಿಲು ನಿಲ್ಲೆಲವೋ || ವೈದರ್ಭೀಯ
ಕಳವಿನಲಿ | ಕ | ದ್ವೈಯೈಯ ನೀನಂದಿನಲಿ ||

ಕೃಷ್ಣ : (ಏಕ) ಸತಿ ಮನದೋಲ್ ವರಿಸಿದೆನು | ದುಷ್ | ಕೃತಿಯನು ನಾ ಶಿಕ್ಷಿಪೆನು || ಶ್ರುತಿ ಮತವೀ
ಮುಖಕೆನಗೆ | ಅವ | ನತಿ ತೋರ್ಪೆನು ಕ್ಷಣದೊಳಗೆ ||

ಶಿಶುಪಾಲ : (ಏಕ) ತೋರೆನ್ನತ ಗರ್ಜಿಸುತ | ಮುರ | ವೈರಿಯ ಮುಸುಕಲು ನಗುತ || ಭೂರಿ ಸರಳ
ಗಳ ತರಿದು | ದನು | ಜಾರಿಯು ಪೇಳಿದ ಮುಳಿದು ||

ಕೃಷ್ಣ : (ಏಕ) ಇತ್ತ ಭಾಷೆ ಸಂತೀಗ | ನಿನ್ನ | ಕತ್ತನರಿವೆ ಬಾ ಬೇಗ || ತಪ್ಪು ಮೀರಿದವು ಶತವ | ಎ |
ನ್ನತ್ತೆಯು ಮುನಿಯಳು ಈಗ ||

(ಯುದ್ಧದಲ್ಲಿ ಶಿಶುಪಾಲನನ್ನು ಕೊಲ್ಲುತ್ತಾನೆ)

ಧರ್ಮರಾಯ : (ರೂಪಕ) ಯಮಜ ಶ್ರೀಹರಿಗೆ ಒಂದಿಸಿ ನಿಮ್ಮ ಕೃಪೆಯಿಂದ|ಆಯಿತೆಮಗೆ ಯಾಗ ಸಿದ್ಧಿ||
ದೇವ ನೀವ್ ದಣಿದಿರೀವರೆಗೆ ನಿಮ್ಮಡಿಗಳ | ಪ್ರಾಜಿಸುವೆನು ನಾನೀಗೆಂದ ||

(ಚೌತಾಳ) ಚಿನ್ಮಯ ರೂಪಗೆ ಮುರಹರಗೆ | ಸನ್ನತವರದ ಕೃಪಾರ್ಣವಗೆ || ಮನ್ಮಥ ಪಿತಗೆ
ಜಗನ್ಮಯರೂಪ ಸು | ಪರ್ಣಾರೂಢಗೆ ಗಿರಿಧರಗೆ || ಶೋಭಾನೆ ||

ಬೌದ್ಧಾವತಾರ

(ತೆರೆ ಇಳಿಬಿಟ್ಟು ಬುದ್ಧನನ್ನು ಕುಳಿರಿಸುವುದು , ಪದ್ಯಕ್ಕೆ ತೆರೆ ಎತ್ತುವುದು)

ಬುದ್ಧ : (ಸಾಂಗತ್ಯ-ರೂಪಕ) ಹರಿ ಬೌದ್ಧನಾಗಿ ಶ್ರೀ ಧರೆಯ ಮಾನವರಿಗೆ | ಪರತತ್ವ
ಬೋಧೆಯನೊರದು || ಮೆರವ ಸದ್ಧರ್ಮವ ಸ್ಥಿರಗೈದು ಧಾತ್ರಿಯ | ಹೊರೆಯ ತಾನಿಳುಹಿದ ನಲಿದು ||

(ಆರತಿ ಬೆಳಗುವರು)

ಆರತಿ : (ಡವಳಾರ-ಏಕ) ವರಮತ್ಸ್ಯನಿಗೆ ಕೂರ್ಮನಿಗೆ | ಮೆರವ ವರಾಹಗೆ ನರಸಿಂಹಗೆ ||
ಕಿರಿವಾಮನನಿಗೆ ಭಾರ್ಗವನೆನಿಪಗೆ | ಸುರುಚಿರದಾರತಿಯಾ ಬೆಳಗಿದರು || ಶೋಭಾನೆ ||

(ತೆರೆ ಇಳಿಬಿಟ್ಟು ಬುದ್ಧನನ್ನು ಒಳಕ್ಕೆ ಕಳಿಸಿ ಕಲ್ಪಿಯನ್ನು ಕುಳಿರಿಸುವುದು , ಪದ್ಯಕ್ಕೆ ತೆರೆ ಎತ್ತುವುದು)

ಕಲ್ಕವತಾರ

ಕಲ್ಕಿ : (ಸಾಂಗತ್ಯ-ರೂಪಕ) ಸರುವ ಶಕ್ತಿಯೊಳು ಮುಂದಿರದೆ ಕಲ್ಯಾಂಕಿತ | ಧರಿಸಿ ದುಷ್ಟರನೆಲ್ಲ ತರಿದು
|| ಪರಮ ಸಜ್ಜನರಿಗೆ ಹರುಷವಗೊಳಿಸುತ್ತ | ಧರೆಯ ಪಾಲಿಸುತೀರ್ಪನೊಲಿದು ||

(ಆರತಿ ಬೆಳಗುವರು)

ಆರತಿ : (ಡವಳಾರ-ಏಕ) ವರ ಶ್ರೀರಾಮಗೆ ಕೃಷ್ಣನಿಗೆ | ಮೆರೆಯುವ ಬೌದ್ಧಗೆ ಕಲ್ಕನಿಗೆ || ಧರೆಯನು
ಪೊರೆದಗೆ ಸ್ಥಿರದ ಮಹಾತ್ಮಗೆ | ಹರುಷದೊಳಾರತಿಯ ಬೆಳಗಿದರು || ಶೋಭಾನೆ ||

ಮಂಗಲ : (ಡವಳಾರ-ಏಕ) ಚಲಿಸುವ ಜಲದಲಿ ಮತ್ಸ್ಯನಿಗೆ | ಗಿರಿಯ ಬೆನ್ನಲಿ ಪೊತ್ತ ಕೂರ್ಮನಿಗೆ ||
ಧರೆಯನುದ್ದರಿಸಿದ ವರಾಹವತಾರಗೆ | ತರಳನ ಕಾಯ್ದು ಶ್ರೀನರಸಿಂಹಗೆ || ಮಂಗಲಂ ಜಯ ಮಂಗಲಂ ||

ಭೂಮಿಯ ದಾನವ ಬೇಡಿದಗೆ | ಆ ಮಹಾಕ್ಷತ್ರಿಯರ ಗೆಲಿದವಗೆ || ರಾಮಚಂದ್ರನೆಂಬ ದಶರಥಸುತನಿಗೆ
| ಸತ್ಯಭಾಮೆಯರನ ಗೋಪಾಲಕೃಷ್ಣಗೆ || ಮಂಗಲಂ ಜಯ ಮಂಗಲಂ ||

ಬತ್ತಲೆ ನಿಂತಿಹ ಬೌದ್ಧನಿಗೆ | ಉತ್ತಮ ಹಯವೇರಿದ ಕಲ್ಕನಿಗೆ || ಹತ್ತವತಾರದಿ ಭಕ್ತರ ಸಲಹುವ | ಕರ್ತೃ
ಶ್ರೀ ಪುರಂದರ ವಿಠಲನಿಗೆ || ಮಂಗಲಂ ಜಯ ಮಂಗಲಂ ||

* * * * *